

قواعد کلیہ اور ان کا آغاز و ارتقاء

محمود احمد غازی

قواعد کلیہ کی ابتداء :

دوسری صدی ہجری کے اوائل میں جب ائمہ مجتهدین اصول فقہ کی تدوین کر رہے تھے، تعبیر قانون کے اصولوں کو مرتب کیا جا رہا تھا اور قرآن مجید اور سنت رسول میں بیان کردہ جزئی احکام کے پرداہ میں پوشیدہ کلیات کی دریافت کا کام زور شور سے جاری تھا انہی دنوں قواعد کلیہ کے علم کی بھی نیو پڑ چکی تھی - امام ابو یوسف (متوفی ۱۸۲ھ) ، امام محمد بن الحسن الشیبانی (متوفی ۲۰۳ھ) اور امام محمد بن ادریس الشافعی (متوفی ۲۰۴ھ) کی فقہی تالیفات میں ایسے بہت سے قواعد بکھرے ہوئے ہیں جن کو بعد میں آنر والی فقهاء نے مرتب کیا اور ان کی بنیاد پر علم قواعد کلیہ کو باقاعدہ شکل دی - جوں جوں یہ حضرات فقہی اصول و کلیات کو مرتب کرتے گئے قواعد کلیہ اور ضوابط فقہیہ نکھر نکھر کر سامنے آتی گئے - اگرچہ سردست یہ کہنا تو مشکل ہے کہ دوسری

صدی هجری کر جن مجتهدین کی تحریروں میں ایسے کلیات بکھرے ہوئے ملتے ہیں انہوں نے ان کو بالارادہ قواعد کلیہ ہی کی حیثیت میں مرتب کیا تھا تاہم یہ ضرور کھا جا سکتا ہے کہ ان حضرات کے زمانہ میں قانون اسلامی کر اصول و کلیات کی تنقیح کا اتنا کام ہو گیا تھا کہ تیسری صدی هجری کے فقهاء کے لئے قواعد کلیہ کے نام سے ایک جداگانہ علم کو مدون کرنے کا بیڑا اٹھانا ممکن ہو سکا۔

یہ قواعد کلیہ ایک دن یا چند دنوں میں بیٹھ کر کسی ایک شخص یا چند معین اشخاص نے وضع نہیں کئے، نہ یہ سب کے سب کسی ایک مرحلہ میں اپنی موجودہ شکل میں مرتب ہوئے ہیں۔ ان کی ترتیب کی صورت یہ نہیں ہے جو دنیا کے قوانین کی ہوتی ہے کہ کسی معین مجلس یا معین فرد نے ایک خاص وقت میں ایک خاص شکل میں ان کو مدون کر دیا ہو۔ بلکہ رومن لاے کے لیگل میکسیمز کی طرح قواعد کلیہ کی ترتیب و تدوین کی صورت بھی ارتقائی رہی ہے۔ ان کی بنیادیں تو قرآن و سنت کے احکام اور صدر اسلام کے ائمہ کرام کے وہ اجتہادات ہیں جو انہوں نے سالہا سال قرآن و سنت میں غور و فکر کر کے کئے تھے۔ جوں جوں فقهاء کرام قرآن و سنت کے احکام پر غور کرتے گئے ان کے سامنے ان احکام کا بنیادی فلسفہ، حکمت اور اصول واضح ہوتے گئے اور ہر زمانہ کے فقهاء ان اصولوں کو مناسب عبارتوں میں مرتب و مدون کرتے رہے۔ بعد میں آنے والے فقهاء نے صرف اپنے سے پہلے فقهاء کے مرتب کردہ قواعد و کلیات کی عبارتوں کو بہتر اور جامع بناتے رہے بلکہ خود بھی اپنے مطالعہ اور غور و فکر سے نئے نئے قواعد و ضوابط دریافت کر کے اس ذخیرہ میں اضافہ کرتے رہے۔ اس طرح کم و بیش ایک ہزار سال کی اجتماعی کاوشوں کا یہ ثمرہ قواعد کلیہ کے اس بے بہا خزانہ کی

صورت میں ہمارے سامنے موجود ہے جس نے آج سے سینکڑوں سال قبل ہی ایک باقاعدہ مربوط اور منظم علم کی صورت اختیار کر لی تھی -

لہذا ان قواعد کا نہ کوئی ایک شخص مصنف ہے نہ یہ کسی ایک یا چند افراد کے ذہن کی پیداوار ہیں، اور نہ کسی خاص علاقہ، زمانہ یا نسل کے لوگوں کو ان کی تدوین کا اعزاز دیا جا سکتا ہے۔ البته چند قواعد ایسے ہیں جو یا تو براہ راست کسی حدیث نبوی کے الفاظ سے ماخوذ ہیں یا کسی معین فقیہ و مجتهد کی طرف منسوب ہیں لیکن ایسے قواعد بہت تھوڑے ہیں۔ اور ان کی حیثیت اس عمومی کیفیت سے استثنائی صورت کی ہے۔ مثال کر طور پر درج قواعد براہ راست احادیث نبویہ سے لفظاً یا معنی ماخوذ ہیں :

(۱) الامور بمقاصدها : معاملات کا داروMDار ان کے مقصد پر ہوتا ہے۔ یہ کلیہ صراحةً اس مشہور حدیث نبوی سے ماخوذ ہے جس میں ارشاد ہے :

انما الاعمال بالنيات : اعمال کا داروMDار نیت پر ہے۔

(۲) لا ضرر ولا ضرار : نہ نقصان اٹھاؤ نہ (جوABAً) نقصان پہنچاؤ۔ یہ بعینہ حدیث نبوی کے الفاظ ہیں۔

(۳) اذا اجتمع الحلال والحرام غلب الحرام : جب حلال و حرام یکجا ہوں گے تو حرام ہی غالب مانا جائے گا۔ اس قaudہ کے الفاظ ایک روایت سے متعدد جلتی ہیں جو قریب اپنی الفاظ میں آئی ہے۔

(۴) الحرام لا يحرم الحلال : کسی حرام کے ارتکاب سے کوئی حلال کام حرام نہیں ہوتا۔ یہ بھی بعینہ ایک حدیث نبوی کے الفاظ ہیں۔

(٥) الحدود تندرنی بالشبهات : حدود کی سزاںیں شبہ کی وجہ سے ساقط ہو جاتی ہیں -

(٦) الخراج بالضمان : فائدہ و اٹھائیں جو تاوان دینے کا پابند ہو، یہ بھی بعینہ حدیث نبوی کر الفاظ ہیں -

اس طرح بعض قواعد (لیکن بہت کم) ایسیں ہیں جن کر بارہ میں معلوم ہے کہ حتی شکل میں فلاں فقیہ نے ان کو سب سے پہلے مرتب کیا تھا - ورنہ قواعد کلیہ کا بیشتر حصہ وہ ہے جو بہت سے اہل علم اور فقهاء کے ہاتھوں مرتب ہوتے ہیں اپنی موجودہ شکل کو پہنچا ہے اور اب بھی بعض قواعد کی عبارت میں نظرثانی اور مزید بہتری کی گنجائش خال خال نظر آ جاتی ہے۔ عموماً ہوتا یہ رہا کہ ابتداءً کسی ایک فقیہ نے ایک قاعدہ دریافت کیا اور اس کو ایک خاص عبارت کا جامہ پہنایا - پھر بعد میں آئے والے ہر اس فقیہ نے جس نے اس فن یا موضوع پر کام کیا اس کی نوک پلک درست کی، اس کے الفاظ میں مزید اختصار اور جامعیت پیدا کی، تا آنکہ عبارت کی وہ شکل سامنے آئی جو اپنی خوبصورتی موزونیت، اختصار، بندش اور جامعیت کی وجہ سے قبول عام اختیار کر گئی - اس عمل میں اجتہادی احکام کی علت و حکمت پر کی جانبے والی بحثوں اور فقہائیں کرام کے دریافت کردہ اسالیب اجتہاد و قیاس نے بھی بہت نمایاں کردار ادا کیا -

مثال کے طور پر ایک قاعدہ ہے الاقرار حجۃ قاصرۃ: یعنی اقرار ایک ایسی دلیل ہے جس کا اثر اقرار کرنے والے کی ذات تک محدود رہتا ہے۔ اب یہ کہنا تو مشکل ہے کہ اس قاعدہ کو دریافت کرنے کا شرف کس فقیہ یا مجتهد کو حاصل ہوا، یا کس فقیہ نے اس کو اس قدر جامع اور مختصر الفاظ میں مرتب کیا جس سے زیادہ جامعیت اور

اختصار عربی زبان میں ممکن نہیں ہے تاہم یہ کہا جا سکتا ہے کہ اس کا ابتدائی تصور ہمیں امام ابوالحسن عبید اللہ کرخی (متوفی ۳۳۰ھ) کرے ہاں ملتا ہے۔ وہ اپنی کتاب اصول الکرخی میں لکھتے ہیں : الاصل ان العَرَءِ يُعَامَلُ فِي حَقِّ نَفْسِهِ كَمَا أَقْرَبَهُ وَلَا يُصَدِّقُ عَلَى ابْطَالِ حَقِّ الْغَيْرِ وَلَا بِالْزَامِ الْغَيْرِ حَقًا۔ قاعدة یہ ہے کہ انسان سے اس کے اپنے معاملہ میں وہی سلوک کیا جائز گا جس کی بابت اس نے اقرار کیا ہے البته اس کے اقرار کی کسی ایسے معاملہ میں تصدیق نہیں کی جائز گی جس میں کسی دوسرے کے حق کو باطل کیا جا رہا ہو یا کسی دوسرے کے ذمہ کوئی حق لگایا جا رہا ہو۔ اب اس قاعدة کی اس ابتدائی عبارت پر توجہ فرمائیں پھر دیکھئے کہ کس طرح کتنی نسلوں کی کوشش اور بہت سے مجتهدین و فقهاء کے غور و فکر کے نتیجہ میں یہی بات کس قدر جامع اور مختصر الفاظ میں آ گئی کہ الاقرار حجۃ قاصرۃ : اقرار ایک قاصر دلیل ہے۔ یعنی ایک ایسی دلیل ہے جس کا اثر اقرار کرنے والی کی ذات تک محدود رہتا ہے۔ اس طرح کا مقابلی مطالعہ اگر دوسرے قواعد کا بھی کیا جائز تو ہمارے سامنے ایسے متعدد قواعد آتے ہیں جن کے باوجود میں ہم حتی طور پر کہہ سکتے ہیں کہ ان کی ابتدائی عبارت ان کی موجودہ عبارت سے خاصی مختلف تھی اور وہ بہت سے مراحل کو طے کرتے ہوئے اپنی موجودہ صورت تک پہنچ جائے۔^(۱)

شروع شروع میں جب قواعد کلیہ وضع ہونا شروع ہونے اور مختلف فقهاء نے اپنے مطالعہ اور بصیرت کی بنیاد پر احکام شرعیہ کی حکمتوں اور مصلحتوں پر غور کر کے ان کو بنیادی اصولوں اور کلیات کے تحت منضبط کرنے کے کام کا آغاز کیا تو یہ ایک نہایت مقبول اور برتر علم قرار پایا۔ جن اصحاب کو علم قواعد کلیہ سے

واقفیت پیدا ہوئی ان کو فقهاء کرے حلقہ میں نمایاں مقام اور خصوصی حیثیت حاصل ہوئی، اور جن اصحاب کو اس نئے مگر مقبول و محترم علم سے زیادہ واقفیت نہ تھی ان کے مقابلہ میں اول الذکر کو زیادہ امتیاز حاصل ہوا۔ ایسی صورت حال میں یہ بات بہ تقاضائے بشری کوئی بعید نہ تھی کہ بعض ایسے اصحاب جن کو خاص خاص قواعد کلیہ سے واقفیت تھی وہ ان کو دوسروں تک پہنچانے میں ترد و تأمل کا مظاہرہ کرنے لگیں، اور دوسری طرف طالبان علم بھی حصول علم کی نت نئی تدبیریں سوچیں اور ان کو عملی جامہ پہنائیں۔ فقهائے کرام کی ان دو جماعتوں کے اس رویہ نے بعض واقعات اور دلچسپ قصوں کو بھی جنم دیا۔ ایسا ہی ایک قصہ یا واقعہ سیوطی اور ابن نجیم نے اپنی اشیاء والنظرات میں نقل کیا ہے۔

کہا جاتا ہے کہ امام ابو طاهر الدباس نے امام ابوحنیفہ کی فقہی آراء اور اجتہادات کے گھرے مطالعہ کرے بعد ان کی بنیاد سترہ قواعد کلیہ کو قرار دیا تھا۔ انہوں نے اپنے مطالعہ اور غور و فکر اور ذاتی تحقیق و جستجو سے یہ پتا چلا کہ امام ابوحنیفہ کے فقہی افکار ان سترہ اصولوں کے تحت منضبط ہوتے ہیں۔ ان کو اپنی اس تحقیق اور انکشاف پر اتنا ناز اور مان تھا کہ وہ اس لذت تحقیق میں کسی دوسرے کو شریک کرنا نہیں چاہتے تھے اور کسی بھی طالب علم یا معاصر فقیہ کو اصرار کرے باوجود بھی ان سترہ قواعد کی تعلیم نہ دیتے تھے۔ بالخصوص غیر حنفی اور خاص طور پر شافعی فقهاء سے تو وہ اس پر بھا ذخیرہ کو بہت ہی بچا کر رکھتے تھے۔ غالباً اس کی وجہ یہ تھی کہ اس زمانہ میں حنفی اور شافعی فقهاء کے درمیان مناظرہ بازیاں اور فقیہانہ چشمک زوروں پر تھیں، ہر دو مکتب فقه کے

اہل علم آئے دن ایک دوسرے سر علمی بحث و تمحیص میں مصروف رہتے تھے اور ہر ایک کی کوشش یہ ہوتی تھی کہ ہمارا اجتہادی اسلوب ترقی کر کرے دوسرے سر آگئے نکل جائے - اس منافست سے جہاں فقه اور قانونی تفکیر کے عمل میں برعمثال پیشرفت ہوئی وہاں بعض اوقات ناخوشگوار واقعات بھی پیش آئے -

ایک بار کسی طرح امام ابو طاہر الدباس کے شافعی معاصر امام ابو سعید الہروی کو معلوم ہو گیا کہ ابو طاہر الدباس نے ایسے سترہ قواعد منضبط کئے ہیں جن کی بنیاد پر امام ابو حنیفہ کے جملہ اجتہادات تک بسہولت رسائی ہو سکتی ہے۔ ابو سعید الہروی اس علمی راز کا پتہ چلائے کرے ارادہ سے نکل کھڑے ہوئے - تحقیق کی تو معلوم ہوا کہ ابو طاہر الدباس ناپینا ہیں اس لئے وہ تو قواعد کو قلم بند کر سکتے ہیں اور نہ ان کی تشریحات اور ان کے ماتحت آئے والی احکام کو لکھ سکتے ہیں - اس لئے بھول جانے کے خطرہ کے پیش نظر وہ روزانہ رات کو عشاء کی نماز کرے بعد جب مسجد بالکل خالی ہو جاتی ہے تو وہ اندر سے دروازہ بند کر کے ان کو زبانی دھرا یا کرتے ہیں - یہ معلومات حاصل کرنے کے بعد ابو سعید ہروی چل کر ابو طاہر دباس کے وطن پہنچے، رات کو خاموشی سے مسجد میں گئے اور نماز عشاء کرے بعد ایک چٹانی میں لپٹ کر بیٹھے گئے - ابو طاہر نے حسب عادت اندر سے مسجد بند کر لی اور قواعد کو دھرانا شروع کیا جیسے جیسے وہ اپنے قواعد دھراتے جاتے ابو سعید بھی خاموشی سے ان کو یاد کرتے جاتے - ابھی سات تک ہی پہنچے تھے کہ غالباً چٹانی میں لپٹنے کی وجہ سے ان کو کھانسی آگئی - ابو طاہر کو پتا چل گیا کہ آج کوئی ان کا علمی کارنامہ لے اڑنے کی غرض سے آگیا ہے -

چنانچہ انہوں نے اس علمی «گھس بیٹھیئے» کی مرمت کی اور مسجد سرے نکال باہر کیا اور آئندہ کر لئے یہ معمول ختم کر دیا۔ غریب ابو سعید ہروی نے بھی ان سات قواعد پر ہی اکتفا کرنے میں خیریت سمجھی اور واپس آ کر اپنے شاگردوں کو ان کی تعلیم دینے لگے۔ (۲) لیکن علامہ حموی نے جو ابن نجیم کی الاشباه و النظائر کے شارح ہیں اس واقعہ کی صحت میں تامل ظاہر کیا ہے۔ انہوں نے ابو سعید ہروی کے بجائے ہرات کر کسی حنفی عالم سرے یہ واقعہ منسوب کیا ہے۔ (۳) لیکن چاہرے یہ ساری تفصیلات اپنی جگہ صحیح نہ ہوں لیکن چونکہ بہت سرے اصحاب نے یہ واقعہ بیان کیا ہے۔ اس لئے اندازہ ہوتا ہے کہ واقعہ کی کچھ نہ کچھ بنیاد ضرور ہے جیسا کہ استاذ مصطفیٰ زرقاء نے بھی اشارہ کیا ہے۔ (۴) اس طرح کر واقعات سرے یہ بھی پتہ چلتا ہے کہ قواعد کلیہ کر علم کو اس کرے دور آغاز ہی سرے ہمارے فقهاء کی نظر میں کتنی اہمیت اور قدر و منزلت حاصل تھی۔

قواعدہ کلیہ کی تعریف :

عربی زبان میں قاعدہ کر لغوی معنی کسی عمارت کی بنیاد کر ہوتے ہیں۔ اس لئے ہودہ کرے نیچے لگائی جانے والی لکڑیوں کو بھی قواعد کہتے ہیں کہ وہ بھی ہودہ کرے لئے منزلہ بنیاد کرے ہوتی ہیں۔ کسی مملکت کے دارالحکومت کو بھی قاعدہ کہا جاتا ہے کہ وہ بھی مملکت کی بنیاد کی طرح اہمیت رکھتا ہے۔ قرآن مجید میں لفظ قاعدہ اسی معنی میں استعمال ہوا ہے۔ (۵)

اصطلاحی اعتبار سرے فقہی اور قانونی قاعدہ دوسرے علوم و فنون سے ذرا مختلف مفہوم رکھتا ہے۔ دوسرے علوم مثلاً نحو، طبیعتیات، ریاضی وغیرہ میں قاعدہ سے مراد ایسا حکم یا اصول ہے جو

اپنی تمام جزئیات پر منطبق ہوتا ہو، یعنی جس کا اطلاق اس کر ذیل میں آنے والی تمام فروعی صورتوں پر ہوتا ہو - مثلاً نحو کا قاعده ہے کہ فاعل مرفوع ہوتا ہے مفعول منصوب ہوتا ہے - اب یہ دونوں قواعد هر قسم کر فاعل اور ہر قسم کر مفعول کو حاوی ہیں اور سب پر ان کا اطلاق یکسان طور پر ہوتا ہے - کوئی مفعول یا فاعل ایسا نہیں ہے جو ان قواعد کر اطلاق سے باہر ہو - یا مثلاً طبیعت اور منطق کر قواعد ہیں کہ وہ ہر حال میں اپنی ذیلی شکلوں پر منطبق ہوتے ہیں - فقہی قواعد کا معاملہ ان سے ذرا مختلف ہے - ایک فقہی قاعده کا اطلاق اس کر ذیل میں آسکتھے والی تمام حالات و مسائل پر نہیں ہوتا بلکہ اس کی صرف یہشتہ صورتوں پر ہوتا ہے اور بہت سی صورتیں بہرحال ایسی ہوتی ہیں جو اس قاعده کر اطلاق سے باہر رہتی ہیں - لہذا فقه کے علاوہ دوسرے علوم میں قاعده کی تعریف یہ کی جاتی ہے -

حکم کلی ینطبق علی جمیع جزئیاتہ لتعرف احکامہا منها : قاعده سے مراد وہ کلی اور عمومی حکم (قانون، اصول) ہے جس کا اطلاق اس کر تحت آنے والی تمام جزئی صورتوں پر ہوتا ہے تاکہ ان کے احکام اس قاعده سے معلوم کئے جا سکیں - (۶)

اس کے برعکس فقہی قاعده کی جو تعریفیں مرتب کی گئی ہیں ان میں اس کا لحاظ رکھا گیا ہے کہ اس کا اطلاق اس کی تمام جزئی صورتوں پر نہیں ہوتا بلکہ اکثر پر ہوتا ہے - ایسی چند تعریفات ذیل میں درج کی جاتی ہیں :

(۱) حکم اکٹری لا کلی ینطبق علی اکٹر جزئیاتہ لتعرف احکامہا منها : قاعده سے مراد وہ اصول (حکم) ہے جو کلی نہ ہو بلکہ اکٹریتی

ہو اور اپنے تحت آنے والی اکثر جزئیات پر اس کا اطلاق ہوتا ہو تاکہ ان جزئیات کا فقہی حکم اس سے معلوم کیا جا سکے (۸)۔

(۲) حکم اغلبی ینطبق علیٰ معظم جزئیاتہ : وہ ایسا حکم ہے جو اکثریت کی بنیاد پر ہوتا ہو اور اپنے تحت آنے والے بیشتر جزئیات پر منطبق ہو جاتا ہو - (۹)

(۳) حکم کلی اور غالب ینطبق علیٰ جزئیات کلہا اور اکثراً : وہ ایسا حکم ہے جو کلی ہو یا اکثریتی ہو اور اپنی تمام یا اکثر جزئیات پر منطبق ہو جاتا ہو - (۱۰)

(۴) ہو الحکم الكلی أو الاکثری الذی یراد به معرفة حکم الجزئیات : وہ ایسا کلی یا اکثریتی حکم ہے جس کا مقصد یہ ہو کہ اس کے ذریعہ جزئیات معلوم کرے جائیں - (۱۱)۔

اس طرح کی اور بھی چند تعریفات کتب اصول سے نقل کی جا سکتی ہیں لیکن ان سب کا مفہوم وہی ہے جو مذکورہ بالا تعریفات میں آ گیا ہے۔ ان سب تعریفات میں دو باتیں مشترک ہیں جو یہ ہیں:

(الف) فقه کے قواعد کلیہ اگرچہ کلیہ کھلاڑی ہیں لیکن اکثر و بیشتر صورتوں میں وہ قواعد کلیہ نہیں ہیں بلکہ قواعد اکثریہ ہیں۔

یعنی ان کے ماتحت آنے والی اکثر جزوی صورتوں پر ان کا اطلاق ہوتا ہے۔ یہی وجہ ہے کہ تمام تعریفوں میں اس کی رعایت رکھی گئی ہے۔

(ب) یہ سب تعریفیں ان لوگوں کے لئے تو مفید علم ہیں جن کے ذہن میں پہلے سے قواعد کلیہ کا تصور موجود ہو۔ لیکن جو لوگ قواعد کلیہ کا کوئی تصور نہیں رکھتے ان کے لئے محض ان تعریفوں کی مدد سے قaudہ کلیہ کا صحیح تصور حاصل کرنا بہت مشکل ہے۔

بھی وجہ ہے کہ استاذ مصطفیٰ احمد الزرقاء ان تعریفات سر مطمئن نہیں ہیں - ان کی رائی میں ان میں سے کوئی تعریف بھی اتنی جامع، واضح اور مکمل نہیں ہے کہ پڑھنے والے کو اس کی مدد سے قاعدہ کلیہ کی حقیقت و ماہیت سے بخوبی آگاہی حاصل ہو جائے - انہوں نے خود ایک تعریف وضع کی ہے جس سے قواعد کلیہ کی حقیقت اور ماہیت اچھی طرح سامنے آ جاتی ہے - وہ کہتے ہیں کہ قواعد کلیہ :

★ اصول فقهیہ کلیہ فی نصوص موجزہ دستوریہ تتضمن احکاماً تشريعیة عامة فی العوادث التي تدخل تحت موضوعها - (۱۱)

★ وہ عمومی فقہی اصول ہیں جن کو مختصر قانونی زبان میں مرتب کیا گیا ہو اور جن میں سے ایسے عمومی قانونی اور فقہی احکام بیان کئے گئے ہوں جو اس موضوع کے تحت آئیں والے حوادث و واقعات کے بارہ میں ہوں -

اس میں کوئی شبہ نہیں کہ استاذ مصطفیٰ زرقاء کی مرتب کردہ یہ تعریف اوپر دی گئی دوسری تعریفات کے مقابلہ میں زیادہ واضح ہے، گو اس میں اتنا ایجاز و اختصار نہیں ہے جتنا اوپر کی تعریفات کے مرتبین نے ملحوظ رکھا تھا - یہاں یہ بات قابل ذکر ہے کہ ابن نجیم کی الاشباه و النظائر کے شارح علامہ حموی نے عام قاعدہ اور قاعدہ کلیہ میں فرق کیا ہے - اوپر ان کے حوالہ سے جو تعریفیں گذری ہیں وہ قاعدہ کی تعریفیں تھیں - قاعدہ کلیہ کی تعریف علامہ حموی کے الفاظ میں یہ ہے :

القواعد التي لم تدخل قاعدة منها تحت قاعدة أخرى، و إن خرج منها بعض الأفراد - (۱۲)

قواعد کلیہ سے مراد وہ قواعد ہیں جن میں سے کوئی قاعدہ کسی دوسرے قاعدہ کے ماتحت نہیں آتا، چاہر اس کی اپنی بعض جزئیات اس سے باہر رہتی ہوں۔

یہ کہنا مشکل ہے کہ آج جن قواعد کو ہم قواعد کلیہ کہتے ہیں ان کے لئے پہلی پہل قواعد یا قاعدہ کی اصطلاح کس فقیہ نے استعمال کی، تاہم جس کے ذہن میں سب سے پہلے یہ لفظ آیا تو یہ اس قدر موزوں اور مناسب تھا کہ پھر یہی اصطلاح چل پڑی اور دوسری ہر اصطلاح متروک ہو گئی۔ قاعدہ اور قواعد کی اصطلاح کے رواج سے قبل اصل اور اصول کی اصطلاح رائج تھی، اور خاص عرصہ تک یہی اصطلاح رائج رہی۔ چنانچہ امام ابوالحسن عبید اللہ الکرخی (متوفی ۳۲۰ھ) کے مشہور رسالہ اصول الکرخی میں اصل سے مراد قاعدہ ہی ہے۔ بعد میں غالباً اصول الفقه سے التباس کے خطرہ کے پیش نظر کسی متبادل اصطلاح کی ضرورت محسوس ہوئی، تاکہ قواعد الفقه (لیگل میکسمن) کو اصول الفقه (پرنسپلز آف جورس پراؤنس) سے ممیز کیا جا سکے۔

قواعد کلیہ کا علم جب ترقی کر کے ایک باقاعدہ اور مدون علم (سائنس) کی حیثیت اختیار کر گیا تو غالباً اس وقت اس کی ضرورت محسوس کی گئی کہ ہمه موضوعی اور یک موضوعی قواعد کو الگ الگ کیا جائے۔ یہ ضرورت کس زمانہ میں محسوس کی گئی؟ اس کا تعین تو دشوار ہے البتہ چھٹی ساتویں صدی تک قواعد کلیہ کا فن بہت ترقی کر چکا تھا، اس لئے ہم کہہ سکتے ہیں کہ اس زمانہ میں یہ امتیاز بھی کیا جائز لگا ہوگا کہ ہمه موضوعی یا کثیر موضوعی قواعد کون سے ہیں اور یک موضوعی کون سے؟ ان میں اول الذکر تو بدستور قاعدہ اور قواعد کہلاتے رہے اور ثانی الذکر کے لئے ضابط،

ضابطہ اور ضوابط کی اصطلاح مروج ہوئی۔ لہذا اب قاعدہ سے مراد وہ عمومی اصول قرار پایا جو فقه کے سب یا بہت سے ابواب سے متعلق جزئیات پر منطبق ہوتا ہے۔ مثلاً یہ اصول : الامور بمقاصدہا، معاملات کا دارومندار ان کے مقصد پر ہوتا ہے۔ یہ اصول فقه کے تقریباً تمام ابواب میں پھیلی ہوئی جزئیات پر منطبق ہوتا ہے۔ وضع، نماز، روزہ، زکوٰۃ، حج، نکاح، طلاق، خرید و فروخت غرض ہر جگہ یہ اصول منطبق ہوتا دکھانی دینا ہے اور ہر جگہ اس سے استدلال کرنے کی ضرورت پیش آتی ہے۔

اس کے برعکس فقہائی متاخرین کی اصطلاح میں ضابط اور ضابطہ سے مراد وہ اصول ہے جو فقه کے کسی ایک باب سے متعلق ہو یعنی اس کے ماتحت جو احکام اور جزئیات آتے ہیں وہ کسی ایک باب مثلاً عبادات، یا عبادات میں بھی مثلاً زکوٰۃ سے متعلق ہوں۔ مثلاً عبادات سے متعلق فقہائی احناف کے ہاں مشہور ضابطہ ہے: لزم النفل بالشروع (۱۲) نفل عبادت ایک بار شروع کرنے کے بعد لازمی ہو جاتی ہے۔ اس اصول کا اطلاق نماز، روزہ، حج، قربانی سب پر ہوتا ہے لیکن یہ صرف عبادات کے مباحثت ہیں۔ اس لئے اس اصول کو اصطلاح میں قاعدہ نہیں بلکہ ضابطہ کہا جائز گا۔ اس طرح ایک اور اصول ہے: المستأنمن بمنزلة الذمی فی دارنا، یعنی ہمارے (مسلمانوں کے) علاقہ میں مستأنمن (اجازت لے کر وقتی طور پر آنے والے غیر مسلم ریاست کے شہری) کی حیثیت وہی ہے جو ذمی (یعنی اسلامی ریاست کے مستقل غیر مسلم شہری) کی ہوتی ہے۔ یہ بھی ضابطہ ہے اس لئے کہ اس کا اطلاق صرف اسلام کے قانون بین الاقوام اور قانون بین المالک کے مباحثت میں ہوتا ہے اور فقه کے دوسرے کئی مباحثت میں اس کی ضرورت نہیں پڑتی۔ لیکن جیسا کہ عرض

کیا گیا قاعدہ اور ضابطہ کرے استعمال میں یہ اصطلاحی فرق متاخر
فقہاء کا ہے۔ متقدمین کرے ہاں یہ دونوں اصطلاحات ہم معنی اور ہم
مفہوم ہیں۔ بعد کرے بھی بعض لوگوں نے ان کو بعض اوقات ایک ہی
معنی و مفہوم میں استعمال کر لیا ہے۔

مغربی قوانین کی اصطلاح میں بھی ایسے اصولوں کے لئے دو الگ
الگ اصطلاحات مروج ہیں۔ میکسٹ اور پرنسل۔

قواعد کلیہ کی فقہی اور قانونی حیثیت :

اوپر بیان کیا جا چکا ہے کہ یہ شتر قواعد کلیہ وہ ہیں جو اکثریتی
نوعیت کے ہیں اور محض اکثر صورتوں میں اپنے ما تحت جزئیات پر
منطبق ہوتے ہیں، اس لئے ان کے بارہ میں یہ واضح رہنا چاہئیے کہ یہ
قواعد کسی مستقل بالذات شرعی دلیل کی حیثیت نہیں رکھتے،
یعنی یہ خود اپنی ذات میں مأخذ قانون نہیں ہیں کہ محض کسی
قاعده کلیہ کی بنیاد پر کوئی قانون وضع کیا جا سکے۔ مأخذ قانون
صرف قرآن مجید اور سنت رسول ہیں، یا وہ اجماع اور اجتہاد و
قیاس جو قرآن و سنت کی کسی سند کی بنیاد پر وقوع پذیر ہونے ہوں۔
قاعده کلیہ کی حیثیت صرف یہ ہے کہ وہ زیر بحث موضوع سے
متعلق فقه اسلامی کی عمومی فکر اور منہاج کو واضح کرتا ہے اس
سرے یہ معلوم ہو جاتا ہے کہ فلاں معاملہ میں فقه اسلامی کا انداز
تفکیر کیا ہے یا فلاں معاملہ میں قیاس و اجتہاد کا رخ کیا ہے یا فلاں
مسئلہ میں فقہی حکم معلوم کرنے کا عمومی اسلوب کیا ہے۔ لہذا
جس طرح فقه کے دوسرے جزوی اور فروعی احکام براہ راست یا
بالواسطہ قرآن و سنت سے ماخوذ ہیں اسی طرح قواعد کلیہ بھی قرآن
و سنت سے ماخوذ ہیں۔ اگر کوئی قاعدہ کلیہ قرآن و سنت کے کسی
حکم سے متعارض ہو تو اس کی سرے سے کوئی حیثیت نہیں ہے۔

تقریباً یہی حیثیت مغربی اصول قانون میں لیگل میکسمز کی ہے۔ یہ میکسمز (Maxims) نہ تو مأخذ قانون ہیں اور نہ اپنی ذات میں وہ خود قانون ہیں۔ وہ محض مغربی قانون کر عمومی انداز فکر کو سمجھنے کا ایک ذریعہ ہیں۔ ایک مشہور مغربی قانون دان کر بقول یہ Maxims قانونی دنیا کی ضرب الامثال ہیں۔ جس طرح کسی قوم یا کسی علاقہ کی ضرب الامثال و محاورات سے اس قوم یا علاقہ کر انداز فکر کو سمجھنے میں مدد ملتی ہے اسی طرح ان میکسمز سے بھی مغربی قانونی دنیا کے عام انداز فکر کو سمجھنا آسان ہو جاتا ہے۔ یہی وجہ ہے کہ اگر کبھی کسی قانون موضوعہ (Statutory Law) اور لیگل میکسیم میں تعارض ہو تو قانون موضوعہ ہی کو برتری حاصل ہو گی، اس لئے کہ لیگل میکسیم خود کوئی قانون نہیں ہے اس کی حیثیت صرف تشریعی ہے۔

لیکن اس کا یہ مطلب نہیں ہے کہ کبھی بھی کسی قauded کلیہ سے کوئی استدلال کرنا یا کسی نئی پیش آمدہ صورت حال پر اس کو منطبق کرنا غلط ہے۔ قauded کلیہ سے استدلال کرنا درست ہے اور کسی نئی صورت حال پر اس کو منطبق کرنا بھی درست ہے لیکن اس فرق کے ساتھ کہ اس استدلال کو محض مجازاً ہی استدلال کہا جا سکے گا، اس لئے کہ یہ وہ استدلال نہیں ہے جو کسی دلیل شرعی (مأخذ قانون) کی بنیاد پر ہوتا ہے۔ اس استدلال کی حیثیت دراصل تفريع کی ہے۔ جس طرح ایک عمومی حکم معلوم ہو جانے کے بعد اس کی ذیلی فرعیں معلوم کر لینا بہت آسان ہو جاتا ہے، اسی طرح ایک قauded کلیہ کی ذیلی فرعیں معلوم کرنا بھی آسان ہو جاتا ہے۔ یہاں یہ سوال پیدا ہو سکتا ہے کہ جب قواعد کلیہ نہ خود قانون ہیں اور نہ مأخذ قانون ہیں اور نہ اس کی بنیاد پر کوئی مستقل

بالذات استدلال کیا جا سکتا ہے تو پھر ان کا فائدہ اور ضرورت کیا ہے؟ آخر کس مقصد کی لئے فقهائی کرام نے ان پر اتنی توجہ اور محنت صرف کی؟ اس سوال کا مختصر جواب تو یہ ہے کہ ان کی قانونی اور عدالتی اہمیت سے قطع نظر ان کی تعلیمی اہمیت بہت زیادہ ہے۔ استاذ مصطفیٰ احمد الزرقاء کے بقول : ہی دساتیر للتفقیہ لانصوص للقضاء، یہ قواعد فقیہ بنانے اور فقه میں درک پیدا کرنے کے اصول ہیں، عدالتی فیصلوں کی بنیاد بننے والی قوانین نہیں ہیں۔ (۱۲) مجلہ الاحکام العدلیہ کے مولفین و مرتبین نے بھی مجلہ کے پہلے باب میں جہاں ننانے والے قواعد کلیہ بیان کرے ہیں وہاں انہوں نے دفعہ نمبر ایک میں قواعد کے فائدہ اور ضرورت کی طرف بھی اشارہ کیا ہے۔ مجلہ کے شارحین نے بھی اس موضوع پر اظہار خیال کیا ہے۔ مجلہ کے مرتبین و شارحین کی رائی میں قواعد کلیہ کے فوائد یہ ہیں :

(الف) یہ قواعد فقه کے لثیریجہ کے معتبر اور مسلم اصول ہیں اور فقهائی کرام کے طرز استدلال سے واقف ہونے کے لئے ان کا جانتا بہت ضروری ہے۔

(ب) فقہی احکام کی پشت پر جو عمومی انداز فکر کا فرمایا ہے اس سے ایک عام واقفیت پیدا کرنے کے لئے ان قواعد کا مطالعہ ناگزیر ہے۔

(ج) قواعد کلیہ کے مطالعہ سے فقہی احکام سے ایک مناسبت اور انسیت پیدا ہو جاتی ہے۔

(د) قواعد کلیہ کے مطالعہ سے فقه اسلامی میں گھرا درک حاصل ہو جاتا ہے۔ (۱۵)

(ه) منتشر و متفرق فقہی مسائل کو مرتب و منضبط کرنے اور ایک باقاعدہ قانونی نظام کے تحت لانے میں مدد ملتی ہے۔

(و) فروع و جزئیات چونکہ بیشمار ہیں اس لئے ان سب کر تفصیلی دلائل یاد کرنا اور مستحضر رکھنا مشکل ہے۔ اگر قواعد کلیہ اور ان کے مأخذ و دلائل سے ایک بار واقفیت پیدا ہو جائز تو ان کے تحت آنے والے فروع و جزئیات کی جڑ ہاتھ آ جاتی ہے۔

(ز) قواعد کلیہ سے واقفیت کرے بعد انسان کے لئے روز مرہ زندگی میں شریعت کے نقطہ نظر کو جانتا اور اپنے معاملات پر منطبق کرنا آسان ہو جاتا ہے۔ (۱۶)

(ح) ایک غیر فقیہ مقلد بھی اگر قواعد کلیہ سے واقف ہو جائز تو اس کو بھی ایسی روشنی حاصل ہو جاتی ہے جس کی مدد سے وہ فقه کے دلائل سے اجمالی طور پر باخبر ہو سکتا ہے۔ لیکن ان کی بنیاد پر اس کو کوئی فتویٰ یا فیصلہ جاری نہیں کرنا چاہئے۔ اس لئے کہ بعض اوقات کوئی خاص صورت حال کسی خاص قاعده کے ذیل میں نہیں آتی، چاہر بظاہر اس قاعده کا تعلق اس معاملہ سے ہو، اس لئے کہ کبھی کسی دوسرے قاعده کے اثر سے، کبھی کسی خاص شرعی حکم کے تحت، کبھی کسی اور وجہ سے کوئی سبب ایسا پیدا ہو جانا ہے کہ وہ خاص صورت حال قاعده کلیہ کے اطلاق سے نکل جاتی ہے۔ چونکہ یہ نہایت مہارت اور دقت نظر کا کام ہے اس لئے براہ راست کسی قاعده سے استدلال کر کر فیصلہ یا فتویٰ نہیں دے ڈالنا چاہئے (۱۷)

یہ بات خود مجلة الاحکام العدليہ کے مرتبین نے بھی واضح طور پر بیان کر دی ہے کہ جہاں تک فیصلوں اور فتوؤں کا تعلق ہے تو وہ محض کسی قاعده کلیہ کی بنیاد پر نہیں دینے چاہئیں بلکہ اس کے لئے ضروری ہے کہ کوئی قرآنی، حدیثی یا فقہی نص موجود ہو۔ مجلہ کے اصل الفاظ یہ ہیں :-

ليس لحكام الشرع الشريف ان يحكموا بمجرد الاستناد
الى واحدة من هذه القواعد مالم يقفوا على نص صريح -
جب تک کوئی واضح حکم (نص) موجود نہ ہو تو حکام
شریعت کو ان میں سے کسی قاعده کی بنیاد پر کوئی
فیصلہ دے دینا جائز نہیں ہے (۱۸)

یہی بات مجلہ کر جملہ شارحین نے بھی بڑی وضاحت سے کہی ہے۔
لیکن علامہ یوسف آصف نے اس بات کو ذرا مختلف انداز میں کہا ہے۔
وہ لکھتے ہیں کہ اگر کسی معاملہ میں کوئی واضح حکم (نص)
موجود نہ ہو تو محض ان میں سے کسی ایک قاعده کی بنیاد پر کوئی
فیصلہ دینا لازمی نہیں ہے (لا يجب عليهم ان يحكموا) (۱۹) اس
سے اندازہ ہوتا ہے کہ کم از کم یوسف آصف کے نزدیک اس کی
گنجائش موجود ہے کہ اگر کوئی فقہی نص موجود نہ ہو تو کسی
قاعده کو بنیاد بنا کر فیصلہ کیا جا سکتا ہے۔

قواعد کلیہ میں استثناءات :

اوپر یہ بات کہی جا چکی ہے کہ بیشتر قواعد کلیہ اس معنی میں
کلیہ نہیں ہیں کہ ان میں کوئی استثناء موجود نہیں ہے بلکہ اکثر
قواعد کی حیثیت محض اغلبی اور اکثریتی ہے یعنی وہ اپنے تحت آنے
والی بیشتر اور اکثر جزئیات پر منطبق ہوتے ہیں، سب پر نہیں ۔ یہ
قواعد کلیہ ایسے ہمہ گیر قانونی اصول نہیں ہیں کہ ان میں بالکل
بھی استثناء موجود نہ ہو، بلکہ یہ صرف وہ کلیات ہیں جو اکثر و
بیشتر بہت سی صورتوں کو حاوی ہوتے ہیں اور اس موضوع سے
متعلق اکثر صورتیں اور ان کے احکام ان قواعد کے تحت آ جاتے ہیں،
لیکن اس کے ساتھ ساتھ ان میں استثناءات بھی بہت ہوتے ہیں ۔
ان استثناءات کے بہت سے اسباب ہوتے ہیں ۔ بعض اوقات ایک

خاص معاملہ کسی ایک قاعدہ کلیہ کرے بجائے کسی دوسرے قاعدہ کلیہ کرے ماتحت ہوتا ہے کبھی ایسا ہوتا ہے کہ قاعدہ کلیہ کا ایک خاص تقاضا ہوتا ہے لیکن استحسان، قیاس یا کسی اور اصول کا کوئی اور تقاضا ہوتا ہے جس کرے پیش نظر مجتہد مقاصد شریعت کا تقاضا یہ سمجھتا ہے کہ خاص اس معاملہ میں قاعدہ کلیہ کرے بجائے اس دوسرے اصول کو منطبق کرنا ضروری ہے۔ مثلاً کبھی عدل و انصاف، جلب مصالح، دفع مفاسد، رفع حرج وغیرہ کرے پیش نظر قاعدہ کلیہ کرے انطباق کو محدود کر دیا جاتا ہے۔ یہی وہ اسباب ہیں جن کرے پیش نظر قواعد کلیہ کو اغلبی یا اکثریتی قواعد کہا جاتا ہے اس لئے کہ وہ اپنے دائرہ کار سے متعلق اکثر صورتوں کو حاوی ہیں سب کو نہیں۔ اس لئے شاید ہی کوئی قاعدہ کلیہ ایسا ہو جس میں استثناءات نہ ہوں، جیسا کہ ہم آگرے چل کر دیکھیں گے۔

قواعد کلیہ میں استثناءات کی کثرت کو دیکھ کر یہ خیال نہیں کرنا چاہئیے کہ ان کی علمی اور فقہی حیثیت محل نظر ہے۔ بلکہ واقعہ یہ ہے کہ ان استثناءات کے باوجود ان قواعد کی علمی اہمیت، فقہی مقام و مرتبہ اور اجتہادی بصیرت پیدا کرنے میں ان کا کردار اپنی منفرد حیثیت رکھتا ہے۔ ان قواعد کلیہ سے وہ بنیادیں ہاتھ آ جاتی ہیں جن پر فقه اسلامی کی عمارت قائم ہے۔ اگر کسی کو یہ سب یا ان میں سے بیشتر قواعد مستحضر ہوں تو اس کے ہاتھ گویا وہ کلید آ جاتی ہے جس سے فقه اسلامی کی بہت سی گھیان خود بخود سل جھتی چلی جاتی ہیں۔ جو حضرات قواعد کلیہ سے صرف نظر کر کر فقه اسلامی کا مطالعہ کرتے ہیں ان کو بعض اوقات فقه کا یہ سارا ذخیرہ ایک غیر مربوط، غیر مرتب اور منتشر احکام کا مجموعہ معلوم ہوتا ہے۔ ان کو نہ ان سارے احکام اور اصولوں میں کوئی باہمی ربط،

ترتیب اور نظم نظر آتا ہے اور نہ وہ قانون سازی کر میدان میں اسلامی شریعت کر بینادی رجحان اور فلسفہ سر واقفیت حاصل کر سکتے ہیں ۔

مشہور مالکی فقیہ امام ابو العباس قرافی (متوفی ۶۸۳ھ) ، جن کو علم فروق میں امامت کا درجہ حاصل ہے فرماتے ہیں کہ فقه اسلامی کے سارے ذخیرہ میں قواعد کلیہ کو ایک نہایت اہم مقام حاصل ہے اور علمی طور پر ان کی افادیت سر انکار نہیں کیا جا سکتا ۔ جو شخص قواعد کلیہ میں جتنا درک اور بصیرت حاصل کرے گا اتنا ہی اس کو فقه اسلامی پر عبور حاصل ہو گا اور اس کی فقہی آراء میں اتنی ہی پختگی پیدا ہو گی ۔ اس کے برعکس اگر کوئی شخص قواعد کلیہ کو نظر انداز کر کے محض جزئیات اور فروعی مسائل کو یاد کرنے میں لگر گا اس کو بڑی مشکلات، دقتون اور الجھنوں کا سامنا کرنا پڑے گا، اس لئے کہ اس کو جو جزئی مسائل اور فروعی احکام یاد کرنے پڑیں گے وہ لا متناہی ہوں گے ۔ لیکن جو شخص پہلی قواعد کلیہ پر عبور حاصل کر کے پھر جزئیات کی طرف جائے گا اس سے اکثر و بیشتر صورتوں میں جزئیات کو الگ الگ یاد کرنے کی ضرورت نہیں پڑے گی؛ اس لئے کہ بہت سی جزئیات تو انہی کلیات کے اندر آ جائیں گی جن پر وہ پہلی ہی حاوی ہو چکا ہو گا ۔ اس طرح بہت سے ایسے معاملات و مسائل جو دوسروں کو ایک دوسرے سے الگ الگ اور جدا جدا نظر آتے ہیں وہ اس شخص کو ایک مربوط اور متناسب اسکیم میں مندرج ہونے کی وجہ سے بسہولت یاد رہیں گے (۲۰)

قریب قریب یہی بات مجلة الاحکام العدليہ کے مرتبین نے بھی کہی ہے چنانچہ مجلہ کے مقدمہ میں لکھا ہے: مسائل فقه کو سمجھنے

میں ان قواعد سے بڑا فائدہ پہنچر گا، جو شخص ان قواعد کو خوب سمجھے لے گا اس کو مسائل فقه کی انکھ دلائل کرے بموجب اچھی طرح فہم حاصل ہو جائے گی۔ اسی طرح تمام عدالتی حکام بھی ہر موقع پر ان قواعد کی طرف رجوع کر سکیں گے، ان قواعد کے ذریعہ لوگوں کے لئے یہ ممکن ہو جائے گا کہ وہ اپنے معاملات کے بارہ میں حکم شرعی معلوم کر کر اس کی تطبیق کر سکیں یا کم از کم اپنے معاملات کو شریعت کی روح سے قریب تر کر سکیں (۲۱)

علم قواعد کی ابتدائی تاریخ :

اوپر قواعد کلیہ کا آغاز کرے عنوان سے اس امر کی طرف اشارہ کیا جا چکا ہے کہ ان قواعد کا آغاز کیسے اور کیونکر ہوا۔ اسی طرح اشباء و نظائر اور علم قواعد و فروق کے تعارف کے ضمن میں ان قواعد کی ضرورت کا احساس کیوں ہوا یہ بھی عرض کیا جا چکا ہے۔ یوں تو اشباء و نظائر، فروق اور قواعد کلیہ پر غور و خوض اور تسلیم کیے اصولوں اور کلیات کی دریافت کا کام دور صحابہ کرام سے ہی شروع ہو گیا تھا لیکن اس میدان میں زیادہ زور و شور سے کام کا آغاز صحابہ کرام کے تلامذہ اور ان کے تلامذہ نے کیا۔

گو یہ بات بظاہر عجیب سی محسوس ہو گی لیکن ذرا غور کیا جائز تو اسکا معقول اور منطقی ہونا صاف سمجھے۔ میں آ جاتا ہے کہ اصول فقه، قواعد کلیہ اور علم فروق و اشباء کی بنیادیں خود علم فقه سے بھی پہلے پڑنا شروع ہو گئی تھیں۔ جہاں تک علم اصول فقه کے قواعد کا تعلق ہے تو ہم یقین کرے ساتھ کہہ سکتے ہیں کہ ان میں سے بہت سے اهم قواعد براہ راست کبار صحابہ کے وضع کردہ ہیں۔ مثال کرے طور پر درج ذیل استدلالات ملاحظہ ہوں جن کے ذریعہ مختلف کبار صحابہ نے مختلف اصولوں کی نشاندہی فرمائی : -

(۱) حضرت عمر فاروق رضی اللہ تعالیٰ عنہ کے عہد مبارک

میں جب سواد عراق کی زمینیں فتح ہوئیں تو صحابہ کرام کے مابین شدید اختلاف رائج پیدا ہوا۔ اور ان زمینیوں کے مستقبل کے انتظام اور بندوبست کے بارہ میں دو نقطہ ہائے نظر سامنے آئے۔ بعض حضرات کی رائج یہ تھی کہ ان مفتوحہ زمینیوں کو فاتحین میں اس طرح تقسیم کر دیا جائے جس طرح رسول اللہ صلی اللہ علیہ وسلم نے بعض مفتوحہ زمینیں تقسیم فرمائی تھیں۔ بعض دوسرے حضرات کی جن میں خود حضرت عمر بھی شریک تھے یہ رائج تھی کہ ان زمینیوں کو تقسیم نہ کیا جائے بلکہ ان کو ان کے سابق مالکان پہی کے قبضہ میں رہنے دیا جائز جن کی حیثیت مزارع کی ہو، زمین کی مالک اسلامی ریاست قرار پائی اور مزارعین سے جزیہ اور خراج وصول کیا جائے جو سرکاری خزانہ کے لئے آمدنی کے مستقل ذرائع رہیں ان دونوں نقطہ ہائے نظر کے حامیوں نے بڑے شد و مدد سے اپنے موقف کی تائید میں دلالت دیئے۔ یہ ساری بحث جو ایک ماہ تک جاری رہی اس کے کچھ اشارے مختصر طور پر امام ابو یوسف کی کتاب الخراج میں موجود ہیں۔

اس ضمن میں حضرت عمر نے اپنے نقطہ نظر کی تشریح و دفاع

کرتے ہوئے فرمایا :

„وَقَدْرَأَيْتَ أَنْ أَحْبِسَ الْأَرْضَيْنَ بِعَلْوَجَهَا، وَأَضْعَمَ عَلَى أَهْلِهَا
الْخُرَاجَ، وَفِي رَقَابِهِمُ الْجُزِيَّةَ يُؤْدِنُهَا، فَتَكُونُ فِيمَا
لِلْمُسْلِمِينَ الْمَقَاتَلَةُ وَالذَّرِيَّةُ وَلِمَنْ يَاتِي بَعْدَهُمْ - أَرَأَيْتَمِ
هَذِهِ الْمَدَنَ الْعَظَامَ، الشَّامَ وَالْجَزِيرَةَ وَالْكُوفَةَ وَمَصْرُ، لَا
بَدِلَهَا مِنْ أَنْ تَشْحَنَ بِالْجَيُوشِ وَادْرَارَ الْعَطَاءِ عَلَيْهِمْ، فَمَنْ
أَيْنَ يَعْطِيْ هُولَاءِ إِذَا قَسَّمَتِ الْأَرْضَيْنَ وَالْعَلَوْجَ؟“

،،میری رائے یہ ہے کہ میں ان زمینیوں کو ان کر کارندوں سمیت روک رکھوں ان پر کام کرنے والوں پر خراج اور ان کی اپنی ذات پر جزیہ عائد کر دوں جس کو یہ لوگ ادا کیا کریں ۔ اس طرح یہ زمینیں مسلمان مجاهدین، ان کی اولاد اور والوں کے لئے ایک ذریعہ آمدن بن جائیں گی ۔ آخر آپ لوگ دیکھ رہے ہیں کہ یہ بڑے بڑے علاقوں شام، عراق، کوفہ اور مصر موجود ہیں جہاں بڑی بڑی فوجیں رکھنا پڑتی ہیں اور ان کو تنخواہیں ادا کی جاتی ہیں ۔ اگر یہ زمینیں کارندوں سمیت تقسیم کر دی گئیں تو پھر ان لوگوں کی تنخواہیں کہاں سر دی جائیں گی؟“ (۲۲)

یہاں واضح طور پر حضرت عمر فاروق اپنی رائے کی تائید اور دفاع میں مصلحت ملکی کا اصول پیش کر رہے ہیں جو اصول فقه کا ایک بنیادی اصول ہے اور جس پر بہت سر فقہی قواعد کی اساس ہے ۔

(۲) رسول اللہ صلی اللہ علیہ وسلم کے ابتدائی زمانہ مبارک میں شراب خوری کی کوئی طریقہ شدہ اور معین سزا نہ تھی ۔ شراب خوری کے مجرم کو بلا کسی تحدید و تعین کر سزا نہ ضرب دی جاتی تھی اور مسجد ہی میں سزا سنا کر حاضرین سر کھا جاتا تھا کہ ہاتھوں، مکون اور جوتوں سر مجرم کو مناسب سزا دے دیں ۔ بعد میں رسول اللہ صلی اللہ علیہ وسلم نے چالیس کوڑوں کی سزا بھی دی جس پر حضرت عمر کے ابتدائی زمانہ تک عملدرآمد ہوتا رہا ۔ پھر ایک مرحلہ پر حضرت عمر نے محسوس فرمایا کہ شرابخوری کے واقعات زیادہ ہونے لگے ہیں اور بالخصوص ان اقوام میں جو فتوحات کے نتیجے میں نئی نئی اسلام میں داخل ہو رہی تھیں ایسے لوگ آئے

دن پکر کے جاتے تھے جو بار بار شرابخوری کا ارتکاب کرتے تھے -
 حضرت عمر نے یہ صورتحال کبار صحابہ کے مشورہ کر لئے پیش کی
 اور تجویز کیا کہ شرابخوری کی سزا بڑھانی چاہئی - اس پر بحث و
 مباحثہ ہوا اور بالآخر حضرت علی رضی اللہ عنہ کی رائے سے سب نے
 اتفاق کر لیا - آپ نے فرمایا :

انہ اذا شرب هذی، وادا هذی افتری فیجب ان یحد
 القاذف -

„جب وہ شراب پشیئے گا تو لازماً ہذیان بکرے گا - اور جب ہذیان
 بکرے گا تو افترا پردازی بھی کرے گا، لہذا اس کو وہ سزا دی
 جائز جو قذف کرنے والی (یعنی افترا پردازی کرنے والی) کو دی
 جاتی ہے۔“ (۲۳)

چنانچہ علی مرتضیٰ کے استدلال کو قبول کرتے ہوئے صحابہ کرام
 کے اتفاق سے حضرت عمر نے شرابخوری کی سزا ۸۰ کوڑے مقرر کر
 دی - یہاں اس استدلال میں حضرت علی نے واضح طور پر دو ایسے
 قواعد کلیہ پر اپنی رائے کی بنیاد رکھی جنہوں نے بعد میں بہت آگئے
 چل کر واضح شکل اختیار کی، یعنی حکم بالمال اور سد ذریعہ -
 بالفاظ دیگر فقهہ کا یہ اصول کے معاملات کے جائز یا ناجائز ہوئے کا
 فیصلہ کرتے وقت محض ان کی ابتدائی اور ظاہری صورت ہی کو
 نہیں دیکھا جائز گا بلکہ یہ بھی دیکھا جائز گا کہ بالآخر ان سے
 نتیجہ مرتب ہوتا ہے (۲۵)

(۳) قرآن مجید میں بیوہ عورتوں کی عدت کے بارہ میں واضح
 ہدایت یہ ہے کہ چار مہینہ دس دن کی عدت گذاریں - سورہ بقرہ میں
 (جس کو دور صحابہ و تابعین میں سورہ نساء کبریٰ بھی کہا جاتا
 تھا) ارشاد ہوتا ہے: „والذین یتوفون منکم و یذرون ازواجا یتربعن

بانفسهن اربعة اشهر و عشراء، (البقره ۲۳۳) یعنی تم میں سر جو لوگ وفات پا جائیں اور اپنے پیچھے بیویاں چھوڑ جائیں تو وہ چار مہینے دس دن انتظار کریں -

صحابی جلیل حضرت عبداللہ بن مسعود جب کوفہ کے قاضی نہیں تو ان کی عدالت میں ایک خاتون کا مقدمہ آیا جس کے شوہر کا انتقال ہو چکا تھا - شوہر کے انتقال کے وقت خاتون حاملہ تھی اور اس کی عدت کا مسئلہ زیر بحث تھا - حضرت عبداللہ بن مسعود نے سورہ طلاق (جس کو دور صحابہ و تابعین میں سورہ نساء صغیری بھی کہا جاتا تھا) کی اس آیت سے استدلال فرمایا جس میں ارشاد ہوتا ہے : „اوولات الاحمال اجلهن ان یضعن حملهن“ اور حاملہ عورتوں کمی مدت معینہ (یعنی عدت) یہ ہے کہ ان کا وضع حمل ہو جائے - آپ نے فیصلہ دیا کہ مذکورہ خاتون کی عدت چار مہینے دس دن نہیں ہو گی بلکہ تا وضع حمل جو مدت بھی ہو گئی وہ سب کی سب عدت شمار ہو گئی - یہ استدلال اور فیصلہ کرتے وقت آپ نے فرمایا : „اشهد ان سورۃ النساء الصغری نزلت بعد سورۃ النساء الکبری“ میں گواہی دیتا ہوں کہ چھوٹی سورہ نساء بڑی سورہ نساء کے بعد نازل ہونی ہے (۲۲)۔ یہاں آپ رضی اللہ عنہ نے صاف بتایا کہ بعد میں نازل ہونی والا حکم پہلی نازل ہونی والی حکم کا یا ناسخ ہوتا ہے یا اس میں شرائط اور حدود و قیود کے اضافہ کے ذریعہ اس کی تخصیص کرتا ہے۔ لہذا ہر سابقہ حکم اور فیصلہ کو بعد کے فیصلہ اور حکم کی روشنی میں پڑھنا ، سمجھنا اور اس پر عمل کرنا چاہئیے - یہ قانون کی تعبیر و تشریع کا وہ اصول ہے جس کو نہ صرف اسلامی قانون بلکہ آج دنیا کے سارے ہی قوانین تسلیم کرتے ہیں -

صحابہ کرام کے فقہی استدلالات کی ایسی بہت سی مثالیں حدیث، تفسیر اور فقہ کی کتابوں میں بکھری پڑی ہیں۔ ان مثالوں پر غور کیا جائز تو صاف نظر آ جاتا ہے کہ وہ عمومی اصول اور قواعد و کلیات جو بہت بعد میں اپنی موجودہ عبارتوں میں مرتب ہونے اپنی ابتدائی اور مجرد (Abstract) شکل میں صحابہ کرام کے سامنے تھے۔ صحابہ کرام کو اس کی ضرورت نہ تھی کہ یہ اصول باقاعدہ شکل میں مدون کئی جائیں یا ان کو کسی خاص عبارت کا جامہ پہنایا جائز۔ اس کی ایک اور ابتدائی وجہ تو یہ ہے کہ اس دور میں علم فقہ اور اصول فقہ دوسرے اسلامی علوم کی طرح تدوین و تشکیل کر ابتدائی مرحلہ میں تھے اور ابھی ان کو مرتب و منضبط کرنے کا کام شروع نہیں ہوا تھا۔ لیکن اس کی اصل اور حقیقی وجہ یہ ہے کہ صحابہ کرام کو اس کی ضرورت نہیں پڑی۔ وہ اس کے محتاج نہیں تھے کہ قرآن و سنت سے استنباط و استدلال کرتے وقت ان آلات سے کام لیں۔ بلکہ اپنے خالص ذوق عربیت، حیرت انگیز اور خدا داد فہم و بصیرت اور یہ مثال تربیت نبوی کی بدولت وہ قریب قریب جبلی طور پر ایسے استعدادی ملکہ کے حامل ہو گئے تھے جس کی وجہ سے ان کو زبان رسالت سے نجوم ہدایت کا خطاب ملا (۲۴)۔

صحابہ کرام کے اس اسلوب اجتہاد و استدلال کو تابعین نے آگئے پڑھایا۔ اور جیسے جیسے فقہائی تابعین مختلف اسلامی احکام پر غور کرتے گئے یہ قواعد اور ان کے مابین پائیں جائز والی فروق (distinctions) ان کے سامنے واضح اور منقح ہوتے چلے گئے۔ خود قرآن مجید اور احادیث نبوی کے اسلوب بیان اور طرز استدلال نے بھی اس کام میں ان کی راہنمائی فرمائی۔ یہ بات معلوم ہے کہ قرآن مجید اور احادیث نبویہ میں شاذ و نادر ہی کلیات اور اصولوں کو کلیات اور اصولوں کے

طور پر بیان کیا گیا ہے۔ قرآن مجید کا خاص طور پر اور احادیث نبویہ کا عام طور پر اسلوب یہ ہے کہ عمومی کلیات کو جزئی مثالوں کرے ضمん میں بیان کیا گیا ہے۔ بہت سرے ملتے جلتے احکام پر غور و فکر اور تدبیر کرنے سے ان جزئی احکام میں جاری و ساری عمومی اصول اور ان کی پشت پر کار فرما قاعدہ کلیہ کا پتا چلتا ہے۔ اس معاملہ میں قرآن کا اسلوب استدلالی اور استخراجی (deductive) نہیں بلکہ استقرائی (Inductive) ہے۔ اس سارے عمل میں ابتدائی اہمیت اس بات کی ہے کہ پہلے ان ملتے جلتے جزئی احکام اور مشابہ مثالوں کو دریافت کیا جائیں جو کسی ایک عمومی اصول یا قاعدہ کلیہ کرے ماتحت آتی ہوں۔ ان ملتے جلتے جزئی احکام اور مشابہ مثالوں کا اصطلاحی نام الاشباه والامثال یا الاشباه و النظائر ہے۔ اپنے اس خاص فنی مفہوم میں پہلے پہلے یہ اصطلاح ہمیں حضرت عمر فاروق کرے اس شہرہ آفاق خط میں ملتی ہے جو انہوں نے عدالتی پالیسی اور نظام قضاء کرے بارہ میں حضرت ابو موسیٰ اشعری کو لکھا تھا۔ آج جانب نر لکھا تھا :

الفهم الفهم فيما يتجلجج في صدرك مما ليس فيه قرآن
ولا سنته، واعرف الاشباه والامثال، ثم قس الامور بعد
ذلك، ثم اعمد لأحبها وأقربها الى الله وأشبها

بالحق - (۲۸)

جن معاملات میں قرآن و سنت کی کوئی هدایت موجود نہیں اور وہ تمہارے دل میں کھٹکھڑیں ان کے بارہ میں خوب غور و فکر اور سمجھہ بوجہ سے کام لو۔ (ایسے نئے نئے مسائل حل کرنے کے لئے) تم پہلے قرآن و سنت میں موجود ملتے جلتے مسائل اور مثالوں سے واقفیت پیدا کرو، پھر نئے امور کو قیاس

کرو اور وہ حل اختیار کرو جو اللہ کی نظر میں زیادہ پسندیدہ

اور اقرب ہو اور حق سے زیادہ مشابہ لگتا ہو۔

غالباً حضرت عمر کے اس خط کے بعد ہی سے اس پرے علم کا
نام علم الاشیاء والنظائر ہو گیا جس میں استقراء و تدبر کے اس عمل
سے کام لے کر شریعت کے عمومی اصولوں اور قواعد کلیہ کا پتا لگایا
جاتا ہے۔ دور صحابہ کے آخری زمانہ سے لے کر دوسری صدی ھجری
کے وسط تک کی سو سالہ مدت میں اس میدان میں کتنا اور کیا کام
ہوا اس موضوع پر کوئی حتمی رائے قائم کرنا مشکل ہے۔ تاہم اتنا
کہا جا سکتا ہے کہ اس دور میں قریب قریب ہر قابل ذکر فقیہ نے
اس سرگرمی میں حصہ لیا اور بہت سے اصولوں کی دریافت میں بعد
والوں کے کام کو آسان بنایا۔ لیکن اس صد سالہ دور میں قواعد
فقیہی کے بجائے زیادہ زور قواعد اصولیہ پر رہا۔ امام شافعی کی
شهرہ آفاق کتاب الرسالہ کو بغور پڑھا جائز تو اس کے پس منظر میں
موجود اصولی بحثوں اور قانونی اختلافات کی وہ ساری بنیادیں صاف
محسوس ہو جاتی ہیں۔ جن کے بارہ میں ایک صحیح نقطہ نظر کو
منقح اور واضح کرنے کے لئے امام صاحب نے یہ کتاب لکھی تھی۔
قواعد کلیہ کے موضوع پر کتابیں :

قواعد کلیہ اور اس سے ملتے جلتے دوسرے موضوعات مثلًا الفروق
وغیرہ پر جو لٹریچر ہم تک پہنچا ہے اس سے انسدازہ ہوتا ہے کہ
سب سے پہلے اس کی طرف ایک باقاعدہ علم کی حیثیت سے حنفی
فقہاء نے توجہ دی۔ یون یہی فقه حنفی دوسرے موجودہ فقہی مکاتب
کے مقابلہ میں قدیم تر ہے اس لئے یہی یہ شرف حنفیوں ہی کو حاصل
ہونا چاہئیے تھا۔ اس ضمن میں سب سے پہلے فقیہ جن کی تحریروں
میں ان موضوعات پر باقاعدہ مباحث ملتے ہیں وہ امام محمد بن

الحسن الشیبانی ہیں۔ ان کی کتابوں بالخصوص الجامع الکبیر، کتاب الاصل اور کتاب الحجۃ علی اہلالمدینۃ میں جا بجا ایسی بحثیں بکھری پڑی ہیں جنہوں نے علم قواعد و فروق کو منظم و منضبط کرنے میں بڑا نمایاں اثر ڈالا۔ امام محمد کا اسلوب نگارش، طرز استدلال اور مسائل فقہیہ سے بحث کرنے کا انداز ایسا ہے کہ اس سے سب سے پہلے ملتے جلتے مسائل اور مشابہ اصولوں سے واقفیت حاصل ہو جاتی ہے اور پھر ایسے مسائل کے مابین فرق یا فروق بھی واضح ہو جاتے ہیں جو بظاہر ایک جیسے ہوں لیکن دراصل ایک دوسرے سے مختلف ہوں۔ یہاں یہ بات یاد رہے کہ نہ صرف امام محمد کے ہان بلکہ علم فروق پر لکھنے والے دوسرے فقہاء^{۲۹۱} کے ہان بھی اول اول ان فروق سے بحث کی گئی جو مختلف فروعی مسائل کے مابین پائی جاتے ہیں۔ لیکن جب بالتدريج علم فروق نے نکھر کر ذرا باقاعدہ حیثیت اختیار کر لی تو پھر رفتہ رفتہ قواعد کلیہ اور اصولی مباحثت کے درمیان پائی جانے والے فروق پر بھی پہلے غور و فکر اور پھر تصنیف و تالیف کا آغاز ہو گیا۔

شاید امام محمد کی انہی تاریخ ساز فقہی بحثوں کا اثر اور نتیجہ تھا کہ حنفی فقہاء کے طبقہ متقدمین، یعنی دور متومن سے پہلے کے فقہاء^(۲۹۱)، نے نہ صرف قواعد کلیہ کے موضوع پر قلم اٹھایا بلکہ اس کو ایک باقاعدہ مستقل بالذات علم کی شکل بھی دے دی۔ انہوں نے سب سے پہلے اپنے امام ابو حنیفہ کے فقہی اجتہادات پر خاص طور پر اور عام اسلامی احکام پر عام طور پر اس نقطہ نظر سے غور کیا کہ ان کی پشت پر کون سے بنیادی اصول کارفرما ہیں، ان بنیادی اصولوں کا جوں جوں پتا چلتا گیا ان کو مختلف فقہائی کرام مرتب کرتے رہے۔ حنفیوں ہی سے یہ چیز دوسرے فقہی مکاتب نے لی

اور اپنے اپنے اجتہادات کے مطابق اس کو ڈھال لیا - شروع شروع میں ان قواعد کر لئے اصول کا لفظ اختیار کیا گیا چنانچہ امام ابوالحسن کرخی اور امام ابو زید دبوسی نے اصول (عربی میں اصل) ہی کی اصطلاح استعمال کی ہے۔ ان دونوں اصحاب نے امام ابو حنیفہ ہی کے اصولوں سے بحث کی ہے اور امام ابو حنیفہ نے مختلف مسائل میں جو اجتہادات کئی تھے ان کی پشت پر کارفرما کلیات اور اصولوں کا ذکر کیا ہے۔ (۳۰)

قواعد کلیہ کا قدیم ترین مجموعہ جو ہم تک پہنچا ہے وہ امام ابو الحسن کرخی کا رسالہ اصول الکرخی ہے۔ امام صاحب کا پورا نام ابوالحسن عبیداللہ بن الحسین ہے بغداد کے محلہ کرخ کے رہنے والے تھے، اسی نسبت سے کرخی کہلانے ۲۶۰ھ / ۸۷۳ء میں ولادت اور ۳۳۰ھ / ۹۵۱ء میں وفات ہوئی اس لحاظ سے وہ کبار ائمہ محدثین میں سے امام ابن ماجہ اور امام ابو داؤد، امام ابو عیسیٰ ترمذی، امام ابو حاتم رازی، امام دارمی، امام ابو زرعہ دمشقی، امام بزار، امام نسائی، امام ابو یعلی الموصلی اور امام ابو عوانہ کے کم سن معاصر تھے۔ مشہور فقهاء میں ان کے نامور معاصرین میں امام ابو جعفر طحاوی اور امام داؤد ظاہری کا نام نمایاں ہے۔ ان جلیل القدر ائمہ علوم کی موجودگی میں امام کرخی کو ان کے اہل زمانہ نے بہت بڑا فقیہ تسلیم کیا اور ان کو بالاتفاق اپنے دور کا سب سے بڑا حنفی فقیہ مانا گیا۔

رسالہ اصول الکرخی میں امام کرخی نے ۳۹ ایسے اصول و کلیات بیان کئی ہیں جو ان کی رائی میں فقہ حنفی کی بنیاد ہیں۔ امام کرخی کے ان اصولوں کا بغور مطالعہ کرنے سے پتا چلتا ہے کہ ان میں قواعد، ضوابط، اصول اور کلیات سب شامل ہیں۔ ان میں کچھ۔

اصول تو ایسے عمومی کلیات کی حیثیت رکھتے ہیں جو فقه اسلامی کا مجموعی سرماہہ قرار دیئے جا سکتے ہیں اور کچھ اصول ایسے ہیں جو محض حنفی طرز استدلال اور اسلوب اجتہاد کے مطابق فقہی مسائل کا حل معلوم کرنے اور فقہی احکام کی علت کا پتا چلانے میں ہی کارآمد ہو سکتے ہیں - ان دوسری قسم کے اصولوں میں بعض ایسے اصول بھی ہیں جن کو کسی قدر شدید تنقید کا نشانہ بھی بنایا گیا۔ اور مختلف حنفی فقهاء نے ان کے دفاع میں بہت سر دلاتل اور اعتذارات بھی پیش کیے - مثلاً اصول الکرخی میں دیا گیا اثنائیسوائے اصول ملاحظہ فرمائیے :

الاصل ان كل آية تخالف قول اصحابنا فانها تحمل على

النسخ او على الترجيح او على التاویل من جهة التوفيق -

یعنی اصل یہ ہے کہ ہر وہ آیت جو ہمارے اصحاب کے قول کے خلاف ہو تو اس کے بارہ میں سمجھا جائے گا کہ وہ منسون ہے، یا کسی اور دلیل کو اس پر ترجیح حاصل ہے یا اس میں ایسی تاویل کی جائے کہ اس آیت میں اور ہمارے اصحاب کے قول میں موافقت پیدا ہو جائے - (۳۱)

اگرچہ اس اور اس جیسے دو ایک دوسرے اصولوں کی جو تعبیر و تشریح حنفی علماء کرتے آئے ہیں وہ قابل اعتراض نہیں ہے اور نہ اس اصول کی تطبیق کی وہ مثالیں جو علامہ ابو حفص نسفی نے دی ہیں کس اعتراض کی گنجائش باقی رہنے دیتی ہیں لیکن اس کے ظاہری الفاظ چونکہ ذرا موحش واقع ہوئے ہیں اسلئے کسی نہ کسی تردد کی گنجائش بہرحال رہتی ہے -

بہرحال ایک آدھ ایسے مختلف فیہ اصول کی موجودگی سے کتاب کی قدر و قیمت میں کسی قسم کی کمی واقع نہیں ہوتی اور

امام کرخی کا یہ لا زوال امتیاز اپنی جگہ باقی رہتا ہے کہ وہ قواعد فقہیہ پر سب سے پہلی موجود کتاب کر مصنف ہیں - امام کرخی نے اس کتاب میں جو ۳۹ کلیات جمع کئی ہیں ان میں بعض حضرات (علی اختلاف آراء) ان دو یا تین اصولوں کو شامل نہیں کرتے جو بقول ان کے حنفیت کی زائد از ضرورت تائید و مدافعت پر مبنی ہیں - (۳۲)

ان کلیات میں غالباً امام ابو طاهر الدباس کر مرتب کردہ وہ ستہ قواعد بھی شامل ہیں جن کا ذکر گذر چکا ہے۔ ابو طاهر الدباس بھی امام کرخی کر ہم عصر تھے۔ ان کا پورا نام محمد بن محمد الدباس ہے۔ عراق میں فقهائی اہل الرائی کے امام کھلاڑ تھے۔ روایات کے بھی حافظ اور ماهر تھے۔ شام میں قاضی بھی رہے۔ (۳۳) علامہ حموی شارح اشیاء و النظائر نے ان کے والد کا نام ابو سفیان بیان کیا ہے۔ بظاہر ان کا نام محمد اور کنیت ابو سفیان تھی۔ غالباً ان کے والد شیرہ یا راب (دبس) بنایا کرتے تھے اس لئے یہ خاندان دباس (شیرہ ساز یا راب گر) کے لقب سے مشہور ہو گیا۔ (۳۴) لیکن قطعیت کے ساتھ یہ تعین کرنا مشکل معلوم ہوتا ہے کہ امام کرخی کر ان ۳۹ اصولوں میں وہ ستہ قواعد کون سے ہیں جو امام ابو طاهر دباس نے مرتب کئے تھے۔

امام کرخی کر ان ۳۹ اصولوں کی مختصر تشریح بعد کر ایک اور نامور حنفی فقیہ امام نجم الدین ابو حفص عمر النسفي (متوفی ۵۲۸ھ) نے کی۔ انہوں نے ہر قاعدہ کر ما تحت ایک یا چند صورتوں میں ایک سے زائد مثالیں دے کر ان اصولوں کی افادیت بڑھا دی۔ ذیل میں بطور مثال دو ایک قواعد اور ان کی مثالیں درج کی جاتی ہیں جن سے یہ اندازہ ہو گا کہ امام نسفي نے کس انداز سے مختصر مثالوں

کر ذریعہ اپنے پیشو امام کرخی کرے بیان کردہ قواعد کو واضح کیا اور سمجھایا ہے :

امام کرخی نے اصل نمبر ۲ میں بتایا ہے :

الاصل ان الظاهر يدفع الاستحقاق ولا يوجب الاستحقاق
اصول یہ ہے کہ حالت ظاهری مانع استحقاق ہے موجب استحقاق نہیں

- ہے -

یعنی محض کسی ظاهری حالت یا کیفیت کی بنیاد پر کوئی شخص اپنے لئے کسی استحقاق (Right or entitlement) کا دعوی نہیں کر سکتا، البتہ کسی دوسرے شخص کر کسی ایسے دعوی کو جس کی بنیاد کسی دلیل یا ثبوت پر نہ ہو جالت ظاهری کی بنیاد پر مسترد کیا جا سکتا ہے۔ امام نسفی نے اس کی جو مثال دی ہے وہ یہ ہے :
اگر کسی شخص کرے قبضہ میں کوئی مکان یا جائیداد ہو اور دوسرا شخص آن کر اس کی ملکیت کا دعوی کر دے تو جب تک وہ کوئی واضح اور ناقابل تردید ثبوت پیش نہیں کرے گا اس کرے حق میں کوئی فیصلہ نہیں کیا جائے گا، اس لئے کہ یہاں حالت ظاهری (یعنی مدعما علیہ کا قبضہ) مدعی کرے استحقاق کی مانع ہے۔ اس کرے برعکس اگر اس مکان یا جائیداد کرے برابر میں کوئی مکان یا جائیداد فروخت ہو اور یہ قابض شخص محض اس بنیاد پر اس فروختی جائیداد پر حق شفعہ حاصل کرنا چاہرے کہ وہ برابر کرے مکان کا قابض ہے تو اگر مدعما علیہ اس قابض کرے مالک ہونے کا انکار کرے تو محض قبضہ کی بنیاد پر اس کو استحقاق شفعہ حاصل نہ ہو گا جب تک وہ کسی دلیل اور واضح ثبوت سے اپنے مالک ہونے کو ثابت نہ کرے، اس لئے کہ حالت ظاهری موجب استحقاق نہیں ہے۔ (۳۵)

اصل نمبر ۹ میں فرماتے ہیں :

الاصل أن السوال و الخطاب يمضى على ما عم وغلب، لا
على ما شذ وندر۔

اصول یہ ہے کہ سوال اور گفتگو کی بنیاد وہ (معانی اور تصورات) ہوتے ہیں جو عام اور ہر جگہ رائج ہوں وہ نہیں جو شاذ ہوں اور کبھی کبھار استعمال ہوتے ہوں۔

یہاں امام کرخی نے عرف و عادت (Custom اور usage) کے بارہ میں وہ اصول بیان کیا ہے جس نے آگئے چل کر بہت واضح شکل اختیار کی اور جس کے بہت سے پہلوؤں کو الگ الگ قواعد کی صورت میں مرتب کیا گیا۔ (۳۶) امام نسفی اس کے عملی انطباق کے مثال دیتے ہوئے بیان کرتے ہیں: اگر کوئی شخص یہ قسم کہا لے کہ انڈا نہیں کھاؤں گا تو اس سے مراد پرندوں کے انڈے لینے جائیں گے، مچھلی وغیرہ کے انڈے نہیں۔ لہذا اگر وہ مچھلی کا انڈا کہا لے تو اس پر قسم توڑنے کا کفارہ واجب نہ ہوگا؛ البتہ اگر وہ کسی پرندے کا انڈا کھائے گا تو اسے قسم توڑنے کا کفارہ ادا کرنا پڑے گا۔

اس سے ملتا جلتا اصول امام کرخی نے اصل نمبر ۱۰ کے تحت بیان کیا ہے۔

فرماتے ہیں :

الاصل ان جواب السوال یجری على حسب ما تعارف كل

قوم في مكانهم -

اصول یہ ہے کہ کسی سوال کا جواب اس (تصور اور مفہوم) کے مطابق ہوگا جو کسی قوم کے ہاں اس کے علاقہ میں معروف و مروج ہو۔

اس اصول کا تعلق بھی عرف و عادت کر تصورات سے ہے۔ لیکن اس کی تشریح میں امام نسفی نے جو مثال دی ہے وہ اس اصل نمبر ۱۰ کے مقابلہ میں اصل نمبر ۹ پر زیادہ چسپاں ہوتی ہے۔ فرماتے ہیں کہ اگر کوئی شخص قسم کھا لے کہ کھانا نہیں کھاؤں گا تو محض دودھ پی لینے سے قسم ثوث جائز گی اگر وہ کسی عرب ملک میں ہو۔ لیکن کسی عجمی ملک میں ہو تو قسم نہیں ثوثیں گی اس لئے کہ غذا اور کھانے سے مراد ہر قوم میں وہی چیز ہو گی جو ان کے ہاں اس حیثیت سے متعارف و مقبول ہو۔ (۲۴)

امام کرخی کے بیان کردہ ۳۹ اصولوں کا یہی انداز ہے۔ وہ چھوٹی چھوٹی فقروں میں اپنے دریافت کردہ اصول بیان کرتے ہیں اور امام نسفی بہت مختصر انداز میں مثالیں دیتے جاتے ہیں۔ لیکن یہ اصول اور ان کی مثالیں اتنی مختصر ہیں کہ جس شخص کو فقه سے خاصاً مس نہ ہو وہ ان سے بسہولت استفادہ نہیں کر سکتا۔ یہاں یہ بات یاد رہے کہ امام کرخی کے ان اصولوں کو آئندہ صدیوں میں مزید صیقل کیا جاتا رہا اور ان میں سے قریب قریب سبھی کی عبارتی شکل وہ نہیں رہی جو امام کرخی نے مرتب کی تھی۔ مثلاً مجلة الاحکام العدلیہ میں جو ۹۹ اصول دیشے گئے ہیں ان میں صرف ایک ایسا ہے (اصل نمبر ۱) جس کی عبارت جزوی طور پر مجلہ کے متعلقہ قاعدہ (نمبر ۲) سے ملتی جلتی ہے۔ ورنہ بقیہ سب اگرچہ اپنے مفہوم کے اعتبار سے مجلہ میں موجود ہیں لیکن ان الفاظ اور عبارتوں میں نہیں جو امام کرخی نے مرتب کی تھیں۔

اصول الکرخی کے بعد اس میدان میں سب سے اہم کام امام ابو زید عبداللہ بن عمر الدبوسی کی کتاب تاسیس النظر کی صورت میں دنیا کے سامنے آیا۔ امام ابو زید دبوسی (متوفی ۳۳۰ھ / ۱۰۴۹ع)

اپنے زمانہ کر نہایت نامور حنفی فقیہ تھے - فقیہانہ استدلال اور قانونی بصیرت و مہارت میں ضرب المثل مانع جاتے تھے - مورخ ابن خلکان کے بیان کے مطابق انہوں نے ہی سب سے پہلے علم الخلاف یا علم اختلاف الفقهاء (تقابلی مطالعہ قانون) کی طرح ڈالی اور اس کو ایک باقاعدہ منفرد علم قرار دیا - (۲۸) امام دبوسی نے اس کتاب میں قواعد کلیہ کے ساتھ ساتھ مختلف قواعد کے تحت آئندے والے احکام کی بھی مثالیں دی ہیں ، اسی طرح مختلف فقہی ابواب کے تحت مسائل کو منضبط کرنے والے بعض اہم ضوابط بھی کتاب میں درج کئے ہیں - انہوں نے اس کتاب کو درج ذیل نو اجزاء میں تقسیم کیا ہے -

(۱) امام ابو حنیفہ اور ان کے دو نامور شاگردوں امام ابو یوسف اور امام محمد بن الحسن الشیبانی کے درمیان پائی جانے والے فقہی اختلاف آراء کی بنیادیں - اس حصہ میں وہ قواعد و اصول دینے گئے ہیں جن سے امام ابو حنیفہ اور ان کے دو شاگردوں کے نقطہ ہائے نظر کے فرق کو سمجھنے میں مدد ملتی ہے -

(۲) امام ابو حنیفہ اور امام ابو یوسف کی ان فقہی آراء کے اصول و قواعد جن میں ان سے امام محمد نے اختلاف کیا ہے -

(۳) امام ابو حنیفہ اور امام محمد کی ان فقہی آراء کے اصول و قواعد جن میں ان سے امام ابو یوسف نے اختلاف کیا ہے -

(۴) امام ابو یوسف اور امام محمد کے مابین پائی جانے والے اختلافی آراء کے اصول و قواعد -

(۵) تین ممتاز حنفی ائمہ فقه امام محمد، امام حسن بن زیاد اللولوی (اور غالباً امام ابو یوسف) – (۳۹) کی ان فقہی آراء کے اصول و قواعد جن میں ان سے ان کے ایک اور نامور حنفی رفیق امام زفر نے اختلاف کیا ہے۔

(۶) حنفی ائمہ فقه (امام ابو حنیفہ، امام ابو یوسف، امام محمد اور امام زفر وغیرہ) کی ان فقہی آراء کے اصول و قواعد جن میں ان سے امام دارالھجرت امام مالک نے اختلاف کیا ہے۔

(۷) تین ممتاز حنفی ائمہ فقه (امام محمد، امام زفر اور امام حسن بن زیاد) کی ان فقہی آراء کے اصول و قواعد جن میں انہوں نے امام ابو حنیفہ کے نامور معاصر قاضی ابن ابی لیلی (متوفی ۱۲۸ھ) کی آراء و اقوال سے اختلاف کیا ہے۔

(۸) مذکورہ بالا حنفی ائمہ فقه کی ان فقہی آراء کے اصول و قواعد جن میں انہوں نے امام محمد ادریس الشافعی کی رائے سے اختلاف کیا ہے۔

(۹) متفرق اختلافی اقوال و آراء کے اصول و قواعد۔

ان نو اجزاء میں سے ہر ایک جزو کو مختلف ابواب کے تحت تقسیم کیا گیا ہے۔ ہر باب میں ان موضوع سے متعلق یا اس سے ملنے جلتے امور سے متعلق اصول و کلیات بیان کئے گئے ہیں۔ ہر اصل اور کلیہ کی مثالیں اور تطبیقی نظائر بھی توضیح مراد کی غرض سے دینے گئے ہیں۔ لیکن یہ بات پیش نظر رہ ہے کہ امام دبوسی نے „اصل“ کا لفظ عمومی مفہوم میں استعمال کیا ہے۔ جس میں قواعد ضوابط اور اصول سب شامل ہیں۔

دوسرے فقہاء کرے ہاں علم قواعد

فقہائی احناف کی ان ابتدائی تصنیفی مساعی کرے بعد دوسرے فقہی مسالک نے بھی اس فن کی طرف توجہ دی۔ اس وقت ہمارے سامنے اس موضوع پر جو لاثریچر موجود ہے اس کو دیکھنے سے اندازہ ہوتا ہے کہ مسلکی اعتبار سے قواعد کلیہ اور اس سے متعلقہ موضوعات فروق وغیرہ پر کام کرنے کی ترتیب یہ رہی ہے :

- (۱) فقه حنفی
- (۲) فقه شافعی
- (۳) فقه حنبلی
- (۴) فقه مالکی
- (۵) اور فقه شیعی

اس ضمن میں تیقن کر سانہ تو یہ کہنا مشکل ہے کہ فقہائی شافعیہ میں سب سے پہلے کس نے اس موضوع پر قلم اٹھایا۔ لیکن اس امر پر خود شافعی فقہاء بھی متفق ہیں کہ قواعد فقہیہ کی تدوین کا ابتدائی سہرا فقہائی احناف کرے سر ہے۔ چنانچہ قواعد کلیہ پر لکھنے والی نامور ترین شافعی فقیہ علامہ جلال الدین سیوطی کو اعتراف ہے کہ ان قواعد کا آغاز حنفی فقیہ امام ابو طاهر الدباس نے کیا تھا اور پہلے شافعی فقیہ جنہوں نے اس طرف توجہ کی وہ ہرات کرے قاضی ابو سعید الہروی تھے جنہوں نے بوریج میں جہب کر ابو طاهر کے سترہ قواعد میں سے سات قواعد، "سرقة" کئی تھے۔ قاضی ابو سعید نے جب یہ سات قواعد لی کر فقہائی شافعیہ کے حلقوں میں متعارف کرائیں تو قاضی حسین نے انہی قواعد کی طرز پر فقه شافعی کرے قواعد مرتب کیئیں اور غور و فکر کرے بعد وہ اس نتیجے پر پہنچ گئے کہ امام شافعی کے اجتہادات کی بنیاد ان چار قواعد پر ہے :

(۱) اليقين لا يزول بالشك : يقين شک سے زائل

نہیں ہوتا -

(۲) المشقة تجلب التيسير : مشقت سہولت کو جنم دیتی ہے

یا سہولت کا باعث بنتی ہے -

(۳) الضرر يزال : ضرر کو ختم کیا جائے گا -

(۴) العادة محكمة : رسم و رواج کو حکم ثہرا رایا جائے گا -

بعد میں بعض شافعی فضلاء نے ان چار میں ایک پانچویں قاعدة کا
بھی اضافہ کیا جو یہ تھا :

(۵) الامور بمقاصدها، معاملات کا دار و مدار

ان کر مقاصد پر ہو گا - (۳۰)

چونکہ اسلام کر بنیادی ارکان بھی پانچ ہیں اس لئے ان بنیادی
قواعد کے لئے پانچ کا عدد فقہائے کرام کر حلقوں میں خاصاً مقبول
ہوا۔ علامہ علانی نے کہا یہ آخری اضافہ بہت مناسب ہے اس لئے
کہ خود حضرت امام شافعی نے حدیث „انما الاعمال بالنيات“ یعنی
اعمال کا دار و مدار نیت پر ہے (جس سے یہ قاعدة ماخوذ ہے) کر بارہ
میں فرمایا ہے کہ اس میں ایک تہائی علم شریعت آ جاتا ہے۔ لیکن
علامہ تاج الدین سبکی کا کہنا ہے کہ ان پانچ قواعد کو سارے علم
فقہ کی بنیاد قرار دینا محض تکلف اور زبردستی ہے۔ مثلاً پانچویں
قاعدة (الامور بمقاصدها) اپنے نتائج کے اعتبار سے بہلے قاعدة کر
مفہوم میں شامل ہے۔ بلکہ اس سے بھی آگئے بڑھ کر قاضی عزالدین
بن عبدالسلام نے تو سارے علم فقه کی بنیاد دو چیزوں کو قرار دیا ہے:

(الف) مصالح کا حصول

(ب) مفاسد کا دفعہ

بلکہ ذرا غور کیا جائے تو ان دونوں کو بھی الگ الگ بیان کرنے کی

ضرورت نہیں ہے۔ مفاسد کا دفعہ بھی مصالح و مقاصد کے حصول کا ایک ذریعہ ہے۔ اس لئے کہا جا سکتا ہے کہ دراصل مصلحت کا حصول ہی سارے علم فقه کا اصل الاصل ہے۔ بناء برین اگر مذکورہ بالا قواعد میں سے کوئی ایک قاعدہ سارے علم فقه کی بنیاد بن سکتا ہے تو وہ اوپر بیان کئی گنج پانچ قواعد میں سے تیسرا قاعدہ ہے یعنی الضرر یزال (ضرر اور نقصان کو ختم کیا جائز گا) (۳۱)۔

خلاصہ کلام یہ کہ یہ قاضی حسین جن کا پورا نام قاضی ابو علی حسین بن محمد المروزی (متوفی ۳۶۲ھ) تھا پہلے شافعی فقیہ ہیں جنہوں نے فقه شافعی پر قواعد فقہیہ کے نقطہ نظر سے غور کیا اور مذکورہ بالا چار قواعد مرتب کئے۔ قاضی حسین ہی کے ایک ہم عصر شافعی فقیہ ابوالعباس احمد بن محمد الجرجانی الشافعی (متوفی ۴۸۲ھ) تھے جنہوں نے کتاب المعايۃ فی العقل کے نام سے علم الفروق پر ایک کتاب لکھی۔ چونکہ علم فروق اور قواعد کلیہ کا آپس میں بڑا گھرہ تعلق ہے اس لئے کہا جا سکتا ہے کہ اس علم سے متعلق قدیم ترین شافعی کتاب یہی کتاب المعايۃ ہے۔ لیکن افسوس ہے کہ یہ اہم کتاب ابھی تک زیور طبع سے آراستہ نہیں ہو سکی۔ اس کا ایک قلمی نسخہ دارالكتب المصریہ قاهرہ میں نمبر ۹۱۵ فقه شافعی پر موجود ہے۔ ممتاز محقق ڈاکٹر محمد طوم نے اس کا مطالعہ کیا ہے۔ ان کے بیان کے مطابق اس کتاب کی ترتیب فقہی ابواب کے مطابق ہے ابواب کے عنوانات بھی فقہی (نہ کہ اصولی) انداز کے ہیں۔ لیکن ابواب کی ترتیب اور مندرجات میں کوئی یکسانیت نہیں ہے۔ بعض جگہ دو مستلوں کے مابین فرق بیان کر کر جھوڑ دیا ہے۔ بعض جگہ تفصیل سے احکام کا ذکر کیا ہے۔ بعض جگہ انداز بیان سوال و جواب کا سا ہے۔ اسلوب بیان بھی ڈاکٹر

محمد طوم کی رائی میں جیستان جیسا ہے۔ (۳۲) اس کتاب کے علاوہ فقه شافعی میں قواعد و فروق پر اور بھی کئی کتابیں بعد کی صدیوں میں لکھی گئیں، لیکن نہ معلوم کہ اسباب کی بناء پر ان کو بہت زیادہ قبول عام حاصل نہیں ہو سکا، ایسی بیشتر کتابیں یا تو مرور زمانہ سے ضائع ہو گئیں یا ابھی تک قلمی کتب خانوں کی زینت ہیں اس ضمن میں بعض اہم قلمی کتابوں کا تعارف آگئے چل کر پیش کیا جائز گا۔

علم قواعد اور اس کے متعلقہ مباحث پر فقه شافعی کی سب سے مقبول اور اولین کتاب قاضی عزالدین بن عبدالسلام السلمی (المتوفی ۶۶۰ھ) کی قواعد الاحکام فی مصالح الانام ہے۔ یہ کتاب اپنے موضوع پر بہت جامع اور قدیم کتابوں میں سے ایک ہے اور اس کو قریب قریب ہر دور میں قبولیت کی نظر سے دیکھا گیا ہے۔ کتاب کی مقبولیت کا ایک بڑا سبب اس کی اعلیٰ علمی حیثیت اور منطقی انداز بیان کے علاوہ مصنف کا تقوی، خداترسی اور بلند اخلاقی کردار بھی تھا۔ کتاب میں مصلحت کے بنیادی تصور، اس کی قسموں تفصیلات اور اطلاقات سے بحث کی گئی ہے۔ مصنف نے ثابت کیا ہے کہ شریعت کے احکام کی بنیادی غرض بندوں کی مصلحتوں اور فوائد کا حصول ہے۔ کتاب میں اگرچہ خود کوئی قواعد کلیہ بیان نہیں کیئے گئے لیکن جن قواعد کی بنیاد تصور مصلحت پر ہے ان کی بڑی عمدہ تشریح اور تطبیق اس کتاب میں ملتی ہے۔

حنبلی فقہاء میں جن حضرات نے سب سے پہلے قواعد کے موضوع پر جداگانہ کتابیں لکھیں اور ہم تک پہنچیں ان میں علامہ ابن رجب کا نام سب سے نمایاں ہے۔ ابن رجب کا پورا نام عبدالرحمن بن احمد بن رجب البغدادی الدمشقی ہے۔ بغداد میں ۳۶۷ھ (مطابق

(۱۳۳۵ء) میں پیدا ہوئے اس لئے بغدادی کھلاتر ہیں - نو عمری ہی میں (۱۳۳۳ء) مطابق (۱۲۹۳ء) میں بغداد سے ترک وطن کر کر دمشق چلے گئے اور بقیہ تمام عصر وہیں گذاری اس لئے دمشقی کھلاتر ہیں دمشق ہی میں ۲ رمضان المبارک ۹۵ھ (مطابق ۱۲۹۳ء) کو انتقال ہوا اور حضرت معاویہ رضی اللہ تعالیٰ عنہ کے مزار کے قرب باب الصغیر میں دفن ہوئے -

علامہ ابن رجب کی کتاب جو عام طور پر قواعد ابن رجب کھلاتی ہے فقه حنبلی کی اہم اور مقبول کتابوں میں سے ہے - اس کا مکمل نام تقریر القواعد و تحریر الفوائد ہے - عرب ممالک میں کئی بار چھپ چکی ہے - قاهرہ سے ایک مقبول ایڈیشن ۱۹۸۱ء میں بڑی تقطیع کے ۳۸۷ صفحات پر شائع ہوا تھا - مصنف نے اس کتاب میں ایک سو ساتھ قواعد اور آخر میں ۲۱ فوائد ذکر کئے ہیں - لیکن اس کتاب میں قواعد سے ان کی مراد فنی اعتبار سے فقہی قواعد نہیں ہیں بلکہ غالباً و لفظ قواعد کو مباحثت یا ملنگ جلتی مباحثت کر مفہوم میں استعمال کرتے ہیں - ان کا اسلوب یہ ہے کہ وہ قاعدة کے عنوان سے کسی ایک بنیادی فقہی مسئلہ کو لے کر اس کو بہت وضاحت اور تفصیل سے بیان کرتے ہیں - ساتھ ہی اس سے ملنگ یا اس سے نکلنے والی ذیلی فقہی مسائل سے بھی بحث کرتے جاتے ہیں - عصر حاضر کے نامور فقیہ استاذ مصطفیٰ احمد الزرقاء اس کتاب کا مقام و مرتبہ بیان کرتے ہوئے لکھتے ہیں :

وهو كتاب عظيم القيمة ، يحمل من الثورة الفقهية ما يجعل عن الوصف -

یہ ایک نہایت بیش بہا کتاب ہے - اس میں جو قانونی و فقہی سرمایہ موجود ہے وہ اتنا عظیم الشان ہے کہ اس کو بیان نہیں کیا جا سکتا - (۳۳)

حاجی خلیفہ نے بھی کشف الظنون میں اس کو علمی دنیا کر عجائب میں سے قرار دیا ہے۔ (۳۳) لیکن اپنی اس زبردست اہمیت اور بی مثال قدر و قیمت کے باوجود خود یہ کتاب براہ راست قواعد کلیہ، ضوابط فقہیہ یا اصول توجیہیہ کے موضوع پر نہیں ہے۔ ہان اس میں جا بجا بہت سے قواعد و ضوابط اور اصول بکھرے ہوئے ہیں۔

فقہ حنبلي میں دوسری قابل ذکر کتاب انہی علامہ ابن رجب کے تلمیذ رشد علامہ ابن اللحام کی کتاب القواعد ہے جس کا پورا نام القواعد و الفوائد الاصولیة و ما یتعلق بها من الاحکام الفرعیة ہے۔ علامہ ابن اللحام کا پورا نام ابو الحسن علام الدین علی بن عباس ابن اللحام العبلی الحنبلي تھا۔ ۵۲ میں قاهرہ میں عیدالاضحی کے روز فوت ہوئے۔ اصلًا دمشق کے رہنے والے تھے، وہیں فقه و شریعت کی تعلیم حاصل کی اور حافظ ابن رجب کے سامنے زانوئر تلمذ تھے کہ فقه حنبلي میں اختصاص کیا۔ پھر دمشق ہی میں اپنے استاذ کے زیر نگرانی تدریس و افتاء کا کام کیا۔ جامع اموی دمشق میں وعظ کی ذمہ داری بھی انجام دی۔ درس و افتاء اور وعظ و ارشاد کے اس کام نے ان کو شام میں شیخ الحنابله بنا دیا۔ اس اثناء میں کچھ عرصہ کے لئے دمشق کے نائب قاضی بھی رہے۔ لیکن جب باقاعدہ قاضی کا منصب سنہالئے کے لئے کہا گیا تو معذرت کر دی۔ شام پر تاتاری قبضہ کے بعد شام سے ترک وطن کر کے مصر چلے گئے اور قاهرہ میں سکونت اختیار کر لی اور منصوریہ میں درس و تدریس کی ذمہ داری سنہال لی۔ وہیں عیدالاضحی کے روز وفات پائی۔ (۳۴)

قواعد کلیہ پر کام کرنے والے متاخر حنفی فقهاء :

متقدمین کے انداز پر قواعد کلیہ پر کام کرنے والے آخری اہم حنفی فقیہ علامہ زین العابدین ابراہیم ابن نجیم المصری (متوفی ۹۷۰ھ) ہیں۔ انہوں نے اپنی کتاب الاشیاء و النظائر میں قواعد کلیہ، فروق، الاشیاء و النظائر وغیرہ ملنگ جلتی علوم سے بحث کی ہے۔ انہوں نے اپنی اس کتاب کو سات حصوں میں تقسیم کیا ہے۔ اور ہر حصہ کو فتن کا نام دیا ہے۔ ابن نجیم کی یہ کتاب اپنی ترتیب اور مندرجات میں ان کے شافعی پیش رو علامہ جلال الدین سیوطی کی الاشیاء و النظائر سے بہت مماثل و مشابہ ہے۔ معلوم ہوتا ہے کہ ابن نجیم نے اسی کو بنیاد بنا کر اپنی کتاب مرتب کی۔

فن اول میں ۲۵ قواعد سے بحث کی ہے اور ان پچیس قواعد کو پھر دو قسموں میں تقسیم کیا ہے۔ پہلے حصہ میں وہ چہ قواعد درج کیئے ہیں جن کو ابن نجیم کی رائج میں فقه اسلامی کی بنیاد کا درجہ حاصل ہے۔ ان کے نزدیک فقه اسلامی کے دوسرا تمام قواعد کلیہ، اصول، ضوابط اور فروعی احکام سب بلاواسطہ یا بالواسطہ ان چہ قواعد سے متعلق ہیں۔ ان میں پانچ قواعد تو وہی ہیں جن کو امام ابو طاهر الدباس سے چھپ کر ابو سعید ہروی نے سن لیا تھا، یعنی :

- (۱) الامور بمقاصدها (۲) الضرر يزال (۳) العادة محكمة
- (۴) اليقين لا يزول بالشك (۵) المشقة تجلب التيسير۔

ایک اور کا ابن نجیم نے اضافہ کیا : (۶) لا ثواب الا بالنية۔ لیکن علامہ مصطفیٰ احمد زرقاء نے بجا طور پر لکھا ہے کہ اس کو ایک الگ بنیادی قاعده شمار کرنا درست نہیں معلوم ہوتا۔ غور کیا جائز تو یہ پہلے قاعده ہی کا ایک ذیلی قاعده ہے۔ فرق صرف اتنا ہے کہ الامور بمقاصدها میں اخروی اجر و ثواب کر ساتھ۔ ساتھ دنیوی

نتائج و تصرفات اور فیصلے بھی شامل ہیں جب کہ لاثواب الا بالنية میں محض اخروی ثواب کا ذکر ہے۔ بہرحال یہ دونوں قاعدے مشہور حدیث،، انما الاعمال بالنبیات و انما لکل امری مانوی سے ماخوذ ہیں اور اسی کے دو مختلف پہلوؤں پر روشنی ڈالتے ہیں -
دوسرے حصہ میں ابن نجیم نے مختلف موضوعات پر ۱۹ قواعد بیان کیئے ہیں جو پہلے چھ۔ یا پانچ قواعد کی بہ نسبت کم جامعیت رکھتے ہیں اور ان کے اطلاق کی ہمه گیری ذرا کم ہے -

ان سب قواعد سے جس قسم کے احکام نکلتے ہیں اور جہاں جہاں ان کا اطلاق ہوتا ہے ان سب پر ابن نجیم نے تفصیل سے بحث کی ہے۔ ابن نجیم کی یہ کتاب عرب و عجم میں بار بار چھپ چکی ہے اور دینائی حنفیت کی ایک مقبول و متداول کتاب ہے -

بارہویں صدی ہجری کے وسط میں ترکی کے حنفی فقیہ علامہ محمد ابو سعید الخادمی نے قواعد کلیہ پر قابل ذکر کام کیا۔ انہوں نے اصول فقه پر ایک کتاب مجامع الحقائق کے نام سے لکھی جس کے آخری باب میں قواعد کلیہ سے بحث کی۔ یہ کتاب ۱۳۰۸ھ میں قسطنطینیہ کے مطبعہ عامرہ سے چھپی۔ انہوں نے خود ہی اس کی ایک شرح بھی لکھی تھی جو منافع الحقائق کے نام سے اسی متن کے ساتھ شائع ہوئی تھی -

قواعد کو انہوں نے حروف تہجی کی ترتیب سے جمع کر دیا ہے کل ۱۵۳ قواعد بیان کیئے (۳۶)۔ ان میں سے بعض قواعد تو وہ ہیں جو علامہ مصطفیٰ زرقاء کی تقسیم کے مطابق اصول توجیہیہ ہیں جو مرتب نے حنفی فقهاء کے لئے مرتب کئے ہیں تاکہ وہ احکام کے استنباط و استدلال اور تعلیل میں ان سے راہنمائی لیں۔ بعض اور قواعد ایسے ہیں جو مجلہ وغیرہ میں موجود متداول قواعد سے Over Lap

ہوتے ہیں۔ بقیہ قواعد کلیہ ہیں جو علامہ خادمی نے ابن نجیم سے لے کر اضافے کیئے ہیں۔

یاد رہے کہ حروف تہجی کی ترتیب سے قواعد کلیہ کو بیان کرنے کی طرح آٹھویں صدی ہجری کے شافعی فقیہ علامہ زرکشی (متوفی ۹۱۲ھ) نے ڈالی تھی۔ انکی کتاب المنشور فی ترتیب القواعد الفقهیہ میں قواعد کی ترتیب حروف تہجی کی بنیاد پر ہے (۲۷)۔

مجلہ الاحکام العدلیہ نے قواعد کلیہ کے فروغ میں بڑا کردار ادا کیا۔ مجلہ نے ابن نجیم اور خادمی وغیرہ کے ہاں جو موتی بکھرے ہوئے تھے ان کو مہذب و منقح کر کر ۹۹ قواعد کی صورت میں مرتب کیا اور مجلہ کی دفعہ ۲ سے ۱۰۰ تک ۹۹ قواعد کی حیثیت سے گویا قانونی شکل دے دی۔ اگرچہ مجلہ کے مقدمہ کی رو سے ان دفعات (۲—۱۰۰) کی وہ حیثیت نہیں ہے جو مجلہ کی بقیہ دفعات کی ہے تاہم پہلی بار قواعد ya Maxims کو ایک قانون موضوع کا جزو قرار دیا گیا۔ اس سے ان کے مطالعہ اور درس و تدریس کی عام رو چل پڑی۔

مجلہ کے ہر شارح نے ان قواعد کی بھی شرح کی۔ چنانچہ پانچ شارحین مشہور ہیں :

(۱) خالد الاتاسی

(۲) علی حیدر

(۳) منیر القاضی

(۴) یوسف آصف

(۵) سلیم بن رستم باز لبنانی (مسیحی)

ان شارحین میں ابتدائی دو یعنی خالد الاتاسی اور علی حیدر کی شرحیں بہت مقبول و متداول رہی ہیں۔ اول الذکر حال ہی میں

پاکستان میں بھی پانچ جلدیوں میں شائع ہوئی ہے۔ اس کا اردو ترجمہ ادارہ تحقیقات اسلامی سے شائع ہو رہا ہے اور جلد اول کا ترجمہ جس میں مجلہ کے ۹۹ قواعد کلیہ کی مفصل شرح بھی شامل ہے پہلے ہی چھپ چکا ہے۔

مجلہ الاحکام العدالیہ میں جو ۹۹ قواعد کلیہ بیان کرنے گئے ہیں وہ اپنی جامعیت، عبارت کی خوبصورتی اور اختصار کی وجہ سے سارے قواعدی لٹریچر میں ممتاز ہیں۔ مجلہ کے مرتبین نے اس وقت تک ہونجے والی سارے (حنفی) کام سے استفادہ کیا اور ۹۹ عمومی قواعد منتخب کر کر جمع کر دیئے۔

لیکن مجلہ کے قواعد میں تکرار کر ساتھ ساتھ تداخل بھی پایا جاتا ہے۔ اس کے علاوہ ان میں سے بعض قواعد تو بالکل بنیادی نوعیت کر ہیں اور بعض میں نسبہ فروعی پہلو بھی پایا جاتا ہے۔ یہی وجہ ہے کہ استاذ مصطفیٰ زرقاء نے ان کو دو زمروں میں تقسیم کیا ہے:

(۱) بنیادی قواعد

(۲) فروعی قواعد

بنیادی قواعد سے ان کی مراد وہ اساسی قواعد ہیں جن سے بہت سے فروعی احکام اور متعدد فروعی قواعد نکلتے ہیں لیکن وہ خود کسی دوسرے قاعده سے ماخوذ نہیں ہیں۔ فروعی قواعد سے مراد وہ قواعد ہیں جو کسی بنیادی اور اساسی قاعده کی ذیلی تشریحات کے ضمن میں آتے ہیں یا اس کی کسی فرعی بحث سے اعتماء کرتے ہیں۔

مجلہ کی مرتب کرنے والی کمیٹی نے قواعد کو بیان کرنے میں کوئی خاص ترتیب پیش نظر نہیں رکھی تھی۔ بلکہ بلاکسی ترتیب یا

معنوی رعایت کے قواعد بیان کر دیئے تھے۔ ان میں یہ رعایت بھی نہیں رکھی گئی تھی کہ ہم معنی یا قریب المعنی قواعد یکجا ذکر کئے گئے ہوں، یا کسی ایک بحث یا موضوع سے متعلق قواعد یکجا ہوں (۳۸)

مثلاً یہ قواعد ایک موضوع سے متعلق ہیں لیکن الگ الگ بکھرے ہوئے ہیں۔ ۱۰، ۶۱، ۶۲، ۱۲، ۱۱، ۸، ۹، ۱۰، ۵، یا یہ قواعد ۲۰، ۳۱، ۱۹، ۲۵، ۲۴، ۱۳، ۱۱، ۵، ۲۳، ۲۲، ۳۸، ۲۸ یا یہ قواعد ۲۱، ۱۸، ۱۷، ۲۲، ۲۱، ۲۶، ۲۹ یا مثلاً یہ قواعد ۲۹، ۲۲، ۲۱، ۱۸، ۱۷، ۲۲، ۲۱، ۲۶، ۲۹

مجلہ الاحکام العدليہ کے بعد قواعد کلیہ پر نمایاں کام مفتی دمشق شیخ محمود حمزہ کا ہے جو سلطان عبدالحمید خان مرحوم کے زمانہ میں دمشق میں مفتی تھے۔

انہوں نے ایک جامع کتاب الفوائد البھیہ فی القواعد و الفوائد الفقہیہ کے نام سے لکھی جس میں انہوں نے قواعد کلیہ، ضوابط فقہیہ، اصول فقہیہ سب کا بہرپور استقصاء کر کر ان کو فقہی ابواب پر مرتب کر دیا۔ مجلہ سے باہر بھی جہاں جہاں سے کام کی باتیں ملیں وہ سب لے لیں۔ ہر قاعدہ، ضابطہ اور اصول کی تطبیق کی مثالیں بھی دی ہیں۔ فوائد کے عنوان سے جابجا بعض بنیادی احکام بھی بیان کرتے گئے ہیں۔

یہ کتاب ۱۲۹۸ھ میں دمشق میں چھپی۔ لیکن خالص قواعد کلیہ (مجلہ کے انداز کے) ان میں بھی نسبتاً کم ہیں۔ یا تو مختلف فقہی ابواب کے ضوابط ہیں یا ایسے بنیادی احکام اور اصول ہیں جو کسی ایک یا دو فقہی ابواب سے متعلق ہیں۔ اس کتاب میں بیان کردہ قواعد و ضوابط کی کل تعداد اڑھائی سو ہے۔ علاوہ ازین مصنف محترم نے قواعد کے ساتھ ساتھ ۶۳۶ فوائد بھی ذکر کئے ہیں جو

گرانقدر علمی فوائد پر مشتمل ہیں۔ اس طرح قواعد و فوائد کی کل تعداد ۸۸۶ ہے۔ مصنف نے فائدہ کا لفظ قریب ضابطہ کر مفہوم میں استعمال کیا ہے۔ (۲۹) مفتی محمود حمزہ نے وقف سے متعلق قواعد کا بھی ایک مجموعہ مرتب کیا تھا۔ (۳۰)

حوالہ

- (۱) علامہ مصطفیٰ احمد الزرقاء، الفقه الاسلامی فی ثوبه الجدید، جلد دوم، ص ۹۳۶ مع حاشیہ، طبع دمشق ۱۹۱۳
- (۲) ابن نجیم: الاشیاء والناظر، طبع بیروت، ۱۹۸۰، ص ۱۵ - ۱۶ ، نیز السیوطی: الاشیاء والناظر، طبع بیروت، ۱۹۲۹، ص >
- (۳) حموی: غمز عین البصائر فی شرح الاشیاء والناظر، ص ۱۳ بحوالہ حاشیہ الاشیاء والناظر از ابن نجیم، حوالہ بالا، ص ۱۶
- (۴) مصطفیٰ احمد الزرقاء، حوالہ مقابل، جلد دوم، ۹۲۴ (حاشیہ)
- (۵) البقرة (۲) : ۱۲۴ - النحل (۱۶) : ۲۶
- (۶) الحموی: شرح الاشیاء والناظر، طبع نولکشون، ص ۱۹
- (۷) حوالہ بالا
- (۸) علامہ مصطفیٰ احمد الزرقاء، نے یہ تعریف حموی سے منسوب فرمائی ہے حوالہ مقابل، ج ۲، ص ۹۳۰ -
- (۹) ابن رستم باز شرح المجلہ، باب اول
- (۱۰) علی حیدر: درر الحکام، ج ۱ ص ۲۶ (ذیل دفعہ ۲)
- (۱۱) استاذ مصطفیٰ احمد الزرقاء، حوالہ بالا، جلد دوم، ص ۹۳۱
- (۱۲) الحموی: شرح الاشیاء والناظر، طبع نولکشون، ص ۱۹
- (۱۳) اس اصول پر فقہی بحث کی تھی دیکھئی : بدائع الصنائع، جلد اول، ص ۲۹۱ - ۲۹۳ اور دوسری مظلولات -
- (۱۴) استاذ مصطفیٰ احمد الزرقاء، الفقه الاسلامی فی ثوبه الجدید، ج ۲ ، ص ۹۳۳
- (۱۵) مجلة الاحکام العدليہ، دفعہ ۱ - اصل الفاظ یہ ہیں : وتلک القواعد مسلمة معتبرة فی الكتب الفقهية تتخذ ادلة لآئیات المسائل وفهمها فی بادی الأمر، ذکرها یوجب الاستئناس بالمسائل و یكون وسیلة لتقریرها فی الاذهان -
- (۱۶) یوسف آصف : مراة المجلة ، جلد اول ، ص ۳
- (۱۷) مجلة الاحکام العدليہ، مقدمة

- (١٩) يوسف آصف ، حوالہ مذکورہ بالا
- (٢٠) امام قرافی : الفروق ، مقدمہ، بتغیر لفظی
- (٢١) مجلة الاحکام العدلیہ، طبع استنبول، ۱۳۰۵ھ مقدمہ، ص ۶
- (٢٢) کتاب الخراج، امام ابو يوسف، طبع بولاق، ۱۳۰۲ھ ص ۲۵ و مابعد
- (٢٣) حوالہ بالا ، ص ۲۴
- (٢٤) حضرت علی کا یہ استدلال بہت مشہور ہے اور فقه اور حدیث کی متعدد کتب میں مذکور ہے۔
- (٢٥) بیہان یہ الفاظ دکتور مصطفیٰ سعید الخن کی کتاب اثر الا اختلاف فی القواعد الاصولیة فی اختلاف الفقهاء، طبع سوم بیروت، ۱۹۸۳، ص ۱۲۱ ، سری نئی تحریر ہیں -
- (٢٦) سد ذریعہ پر بہت جامع اور مبسوط بحث کئے لئے ملاحظہ ہو ابن قیم الجوزیہ اعلاء الموقوفین عن رب العالمین ، جلد سوم
- (٢٧) یہ دونوں مثالیں یہی ذاکر مصطفیٰ سعید الخن کی مذکورہ بالا کتاب سے ماخوذ ہیں - ملاحظہ
- (٢٨) ہو ص ۱۲۱ - ۱۲۲
- (٢٩) اشارہ ہے اس حدیث نبوی کی طرف جس میں ارشاد ہوا ہے : اصحابی کا لحیوم بایہم اقتدیتم اہتدیتم
- (٣٠) اسی دستاویز کے مکمل متن، ترجمہ اور مختصر اردو شرح کئے دیکھئے راجح العروف کی مرتب کردہ کتاب ادب القاضی، اسلام آباد، صفحات ۲۲ - ۳۶۵ -
- (٣١) فقہ حنفی کے آغاز و ارتقاء اور بعد کی تاریخ کو مورخین فقہ نے مختلف ادوار میں تقسیم کیا ہے۔ بہلا دور امام ابو حنفیہ اور ان کی رہا راست تلامذہ کا ہے۔ دوسرا دور امام صاحب کے تلامذہ کے بعد کئے زمانے سے لے کر چوتھی صدی ھجری کے آخر تک ہے یہ وہ زمانہ ہے جب مختصر اور جامع فقہی متنوں (texts) مرتب کرنے کا رواج شروع ہوا۔ اور اس دور کی طرف اشارہ مقصود ہے۔
- (٣٢) مزید ملاحظہ ہو، استاذ مصطفیٰ احمد الزرقاء کی عظیم الشان کتاب الفقه الاسلامی فی ثوبہ الجدید، جلد دوم، صفحات ۹۳۶ - ۹۳۷
- (٣٣) اصول الكرخی، اصل نمبر ۲۸
- (٣٤) استاذ مصطفیٰ احمد الزرقاء ، نے (حوالہ ماقبل ص ۹۳۸) امام کرخی کے ان کلیات کی تعداد ۳۲ اور مولانا عبدالقدوس ہاشمی نے (مقدمہ اردو ترجمہ اصول الكرخی، اسلام آباد ۱۳۰۲ھ ص ۳۶) قرار دی ہے۔ استاذ زرقاء نے اصل کتاب کے دو اور مولانا ہاشمی نے تین کلیات کو شمار نہیں کیا۔
- (٣٥) عبدالحق لکھنؤی ، الفوانی البهیۃ فی تراجم الحنفیۃ، ص ۱۰۹ ، ۱۸۷
- (٣٦) حموی : غمز عین البصائر فی شرح الاشبیاء والنظائر، طبع نولکشتو، ص ۱۳
- (٣٧) اصول الكرخی، مطبوعہ مع تأسیس النظر للدبوسی ، طبع محمد امین الغانجی قاهرہ، ص ۸۰ ، ۱۳۰۲ھ
- (٣٨) اردو ترجمہ ، حوالہ بالا ، ص ۱۵ - ۱۶
- (٣٩) مثلاً ملاحظہ ہوں مجلة الاحکام العدلیہ کے باب اول میں دینے کیجئے حسب ذیل فوائد : ۳۲ ، ۳۱ ، ۳۵ ، ۳۳ ، ۳۲
- (٤٠) اصول الكرخی ، حوالہ بالا ، ص ۸۱ ، اردو ترجمہ ، حوالہ بالا ، ص ۱۸

- (٣٨) ابن خلکان : وفیات الاعیان لیکن سورخ ابن خلکان کی جلالت شناز تھے باوجود ان کی اس رائی سے مطلقاً اتفاق کرنا مشکل معلوم ہوتا ہے۔ اس لئے کہ خود اختلاف الفقهاء کے عنوان سے صرف تقابلي مطالعہ قانون پر کم از کم دو اہم کتابیں ایسی ہیں جو امام دیوسی سے بہت بہیچ لکھی گئی اور ہم تک پہنچی ہیں، یعنی امام ابن جریر طبری (متوفی ١٩٣٢ھ) کی اختلاف الفقهاء جس کا ایک حصہ مستشرق یوسف شخت نے سے ١٩٣٣ میں لاتینی (ہالینڈ) سے شائع کیا تھا، دوسری امام ابو جعفر طحاوی (متوفی ١٩٣١ھ) کی اختلاف الفقهاء جس کی ایک جلد ڈاکٹر محمد صیر حسن مقصومی کی تحقیق سے سے ١٩٤١ میں ادارہ تحقیقات اسلامی اسلام آباد سے شائع ہوئی تھی۔ البته اس اعتبار سے امام دیوسی کو اس علم کا „موجد“، تونہیں، مدون، مانا جا سکتا ہے انہوں نے ان فقہی اختلافات کی تھے میں بانجی جائز والی اصولی اور، قواعدی، اختلافات کی نشاندہی کی اور ایسے قواعد کو الگ الگ مرتب کر دیا جن سے تقابلي مطالعہ قانون کا کام آسان ہو جاتا ہے۔
- (٣٩) کتاب کے مطبوعہ نسخہ میں دو ہی نام ہیں۔ قوسمیں میں تیسرا نام انداز سے راقم سطور نے بڑھایا ہے۔
- (٤٠) ملاحظہ هو الاشباه و النظائر، علامہ جلال الدین سیوطی، طبع بیروت، ١٩٤٩، ص > ٨، حوالہ بالا،
- (٤١) مقدمہ کتاب الفرق للکرایسی، طبع کویت، ١٩٨٢، ص ١١
- (٤٢) علامہ مصطفیٰ احمد الزرقاء : الفقه الاسلامی فی ثوبه الجدید، جلد دوم، ص ٩٥٣ - ٩٥٥
- (٤٣) حوالہ بالا
- (٤٤) ملاحظہ هو علامہ سخاوی : الضوء الامع فی اعيان القرن الناسع، ج ٥، ص ٣٢٠ نمبر ١٠٦٢ -
- (٤٥) قریب قریب یہی معلومات حافظ ابن حجر عن ائمۃ العمر میں دی ہیں۔ (حوالہ محمد حامد الفقی، مقدمہ القواعد و الفوائد الاصولیہ و ما یتعلق بها من الاحکام الفرعیة، طبع قاهرہ، مطبعة السنة المحمدیہ، ١٩٥٦)
- (٤٦) زرقاء، ص ٩٥٠ - ٩٥١ - ٩٥١ جلد دوم فقرہ ٥٦٥
- (٤٧) علامہ زرکشی کی یہ کتاب حال ہی میں دو جلدیں میں کویت سے چھپ چکی ہے تفصیلی تعارف آگئی آ رہا ہے۔
- (٤٨) زرقاء جلد دوم ص ٩٥٥ - ٩٥٦
- (٤٩) راقم الحروف استاذ جلیل علامہ ڈاکٹر محمد حمید اللہ دامت برکاتہم کا شکر گذار ہے جن کی عنایت سے اس کتاب کی ایک عکسی نقل پرس کر مرکزی کتب خانہ سے حاصل ہوئی۔
- (٥٠) کتاب کا تفصیلی تعارف آئندہ صفحات میں آئی گا۔
- بحوالہ استاذ مصطفیٰ احمد الزرقاء، جلد دوم، ص ٩٥١ - ٩٥٢

